

# فضائل عشرہ مبشرہ ﷺ

از قلم: محمد اصغر کرناٹکی

بِسْمِ اللّٰهِ الرَّحْمٰنِ الرَّحِیْمِ

الحمد لله رب العلمين، والصلوة والسلام على سيد الانبياء والمرسلين، وعلى آله واصحابه واهل بيته اجمعين، الذين شادو الدين ومنارة الهدى واليقين.

اعوذ بالله من شيطان الرجيم، بسم الله الرحمن الرحيم:  
والسابقون الاولون من المهاجرين والانصار والذين اتبعوهم باحسان، رضى الله عنهم ورضوا عنه. صدق الله العظيم.

اللہ رب العزت نے تمام بنی نوع انسانی کی رشد و ہدایت، دنیوی و اخروی سعادت اور صلاح و فلاح کے لیے ایک جامع دستور حیات اور مکمل نظام زندگی امام الانبیاء، خاتم الرسل محمد عربی - فداہ ابی وامی - صلی اللہ علیہ وسلم کو عطا فرمایا اور سیانت و حفاظت، ترویج و اشاعت کی ذمہ داری پوری امت کے کندھوں پر ڈالی۔ اس مقدس فریضہ کی ادائیگی کا مکلف سب سے پہلے اس برگزیدہ و مقدس جماعت کو بنایا جو تقویٰ و طہارت، خلوص و للہیت، زہد و قناعت، توکل و انابت، جود و سخا، ایثار و قربانی، امانت داری و وفا شعاری، ہمدردی و خیر خواہی، عفت و پاکدامنی، دیانت داری و جان بازی جیسے اوصافِ حسنہ و عالیہ سے آراستہ و مزین تھی۔ یہ جماعت اپنے خالص ایمان، عظیم اخلاص، دین کے تئیں اپنی بہترین خدمات اور کلمہ الہی کی سر بلندی کے لیے اپنے زبردست کارناموں کے سبب اس مقام پر پہنچی کہ عرش عظیم

کے رب نے اس جماعت سے اپنی ابدی رضا و خوشنودی کا اعلان اپنی زندہ جاوید کتاب ”قرآن کریم“ میں متعدد جگہ فرمایا ”لقد رضی اللہ عن المومنین، یوم لایخزی اللہ النبی والذین امنوا معه، والسابقون الاولون من المهاجرین والانصار والذین اتبعوهم باحسان رضی اللہ عنہم ورضوا عنہ“ اور نبی صلی اللہ علیہ وسلم نے ان کو دنیا ہی میں جنت کی خوش خبری سنادی، یہاں اس مقدس جماعت میں سے ان دس صحابہ کرام رضی اللہ عنہم کا ذکر خیر کیا جاتا ہے، جن کو آپ نے بیک وقت ان کے نام لے کر جنتی ہونے کی بشارت دی تھی، جن کو ”عشرہ مبشرہ“ کہا جاتا ہے۔

### عشرہ مبشرہ

”عشرہ“ یعنی دس اور ”مبشرہ“ یعنی خوشخبری حاصل کیے ہوئے، اس طرح پورے جملے کا مطلب ہوا ”خوشخبری حاصل کیے ہوئے دس صحابہ“ اور شریعت کی اصطلاح میں ”عشرہ مبشرہ“ ان دس صحابہ کو کہا جاتا ہے، جن کو حضور صلی اللہ علیہ وسلم نے ایک ہی مجلس میں نام بہ نام جنت کی بشارت دی ہے، وہ دس حضرات صحابہؓ یہ ہیں (۱) ابوبکر صدیقؓ (۲) عمر فاروقؓ (۳) عثمان بن عفانؓ (۴) علی بن ابی طالب (۵) سعد بن ابی وقاصؓ (۶) عبدالرحمنؓ بن عوف (۷) ابو عبیدہ بن جراحؓ (۸) طلحہ بن عبید اللہ (۹) زبیر ابن عوامؓ (۱۰) سعید بن زیدؓ۔

مذکورہ دس صحابہؓ کو آپ صلی اللہ علیہ وسلم نے دنیا میں ایک ہی مجلس میں ان کے

نام لے کر جنتی ہونے کی بشارت دی تھی، حضرات خلفاء راشدین کے بعد بلند مرتبہ انہیں صحابہؓ کا ہے، اس کا یقین رکھنا ایک مسلمان کے لیے ضروری ہے۔

(عقائد اسلام از مفتی احمد بیات: ۱۵۸)

ذیل میں ہم ان تمام کی مشترکہ فضیلت ذکر کرتے ہیں:

### جامع فضیلت عشرہ مبشرہ

عن عبدالرحمن بن عوف رضی اللہ عنہ ان النبی صلی اللہ علیہ وآلہ وسلم قال: ابوبکر فی الجنة، وعمر فی الجنة و عثمان فی الجنة و علی فی الجنة و طلحة فی الجنة و الزبیر فی الجنة، و عبد الرحمن بن عوف فی الجنة و سعد بن ابی وقاص فی الجنة و سعید بن زید فی الجنة و ابو عبیدہ بن الجراح فی الجنة“ رواہ الترمذی و رواہ ابن ماجہ عن سعید بن زید (مشکوٰۃ المصابیح ۲/۲۵۵)

حضرت عبدالرحمن بن عوفؓ سے روایت ہے کہ نبی کریم صلی اللہ علیہ وسلم نے ارشاد فرمایا: ”ابوبکرؓ جنتی ہیں، عمرؓ جنتی ہیں، عثمانؓ جنتی ہیں، علیؓ جنتی ہیں، طلحہؓ جنتی ہیں، زبیرؓ جنتی ہیں، عبدالرحمن بن عوفؓ جنتی ہیں، سعد بن ابی وقاصؓ جنتی ہیں، سعید بن زیدؓ جنتی ہیں اور ابو عبیدہ بن الجراحؓ جنتی ہیں۔“

ظاہر ہے کہ حضور صلی اللہ علیہ وسلم کا یہ اعلان وحی کے ذریعہ اللہ تعالیٰ کی طرف سے تھا۔ جمہور علمائے اہل سنت نے حضور صلی اللہ علیہ وسلم کے اس ارشاد ہی سے یہ سمجھا ہے کہ یہ دس حضرات باقی اصحاب کرامؓ اور پوری امت میں افضل ہیں، اگرچہ ان

کے علاوہ اور بھی تمام حضرات صحابہ کرامؓ کے جنتی ہونے کی حضور صلی اللہ علیہ وسلم نے مختلف مواقع پر اطلاع دی ہے؛ لیکن ان دس حضرات کو دوسرے تمام حضرات کے مقابلہ میں امتیاز اور فضیلت حاصل ہے۔ واللہ اعلم (معارف الحدیث ۸/۲۷۱)

عن سعید بن زید بن عمرو بن نفیل رضی اللہ عنہ انه قال: اشهد علی التسعة: انهم فی الجنة ولو شهدت علی العاشر لم اثم، قيل: وکیف ذاک؟ قال کنا مع رسول اللہ صلی اللہ علیہ وآلہ وسلم بحراء، فقال: ”اثبت حراء فانہ لیس علیک الا نبی، او صدیق، او شهید“ قيل: ومن هم؟ قال: رسول اللہ صلی اللہ علیہ وآلہ وسلم، وابوبکر وعمر، وعثمان، وعلی، وطلحہ، والزبیر، وسعد، وعبدالرحمن بن عوف. قيل: فمن العاشر؟ قال: انا. (ترمذی ۲۱۶۲)

حضرت سعید بن زید بن عمرو بن نفیل سے روایت ہے انہوں نے فرمایا: میں نو حضرات کے بارے میں شہادت دیتا ہوں کہ وہ ”جنتی“ ہیں اور اگر ایک دسویں آدمی کے بارے میں بھی شہادت دوں کہ وہ جنتی ہیں تو خطر کار نہ ہوں گا۔ آپؐ سے کہا گیا: ”یہ بات کس طرح؟ (یعنی آپ کس پر یہ بات فرما رہے ہیں؟ تو اس کے جواب میں) حضرت سعید بن زیدؓ نے بیان کیا: کہ ہم لوگ ایک دن رسول اللہ صلی اللہ علیہ وسلم کے ساتھ حراء پہاڑ پر تھے، (پہاڑ میں جنبش پیدا ہوئی، اور وہ حرکت کرنے لگا تو) رسول اللہ صلی اللہ علیہ وسلم نے فرمایا: ”اے حراء! ساکن ہو جا! اس وقت تیرے اوپر یا تو اللہ کے نبیؐ ہیں، یا صدیق ہیں، یا شہید، اس کے بعد

حضرت سعید بن زیدؓ سے دریافت کیا گیا ”وہ کون حضرات تھے؟“ تو انہوں نے بتایا: ایک خود رسول اللہ صلی اللہ علیہ وسلم (آپ کے علاوہ) (۲) ابو بکرؓ (۳) عمرؓ (۴) عثمانؓ (۵) علیؓ (۶) طلحہؓ (۷) زبیرؓ (۸) سعدؓ (یعنی ابن ابی وقاص) (۹) عبدالرحمن ابن عوفؓ ”لوگوں نے آپؓ سے کہا: بتلائیے کہ دسواں آدمی کون ہے؟ تو فرمایا: ”خود یہ بندہ“۔

جن حضرات کے اسمائے گرامی کا ذکر حضرت سعید بن زیدؓ نے کیا ہے، ان میں خود رسول اللہ صلی اللہ علیہ وسلم اللہ کے نبی ہیں اور حضرت ابو بکر: صدیق بلکہ ”صدیق اکبر“ ہیں، اور حضرت عمرؓ، حضرت عثمانؓ، حضرت علیؓ، حضرت طلحہؓ، حضرت زبیرؓ؛ یہ پانچوں شہید ہوئے۔ باقی حضرت عبدالرحمن بن عوفؓ، حضرت سعد بن ابی وقاص اور حضرت سعید بن زیدؓ؛ یہ تینوں بھی بلاشبہ ”صدیقین“ میں سے ہیں۔ (معارف الحدیث ۸/۲۸۸)

حدیث میں مذکور یہ دس جلیل القدر صحابہؓ جنت کی بشارت کے ساتھ جو بہت زیادہ مشہور اور ممتاز ہیں، اس کی مختلف وجوہات میں سے ایک خاص وجہ یہ ہے کہ ان سب حضرات کے حق میں جنت کی بشارت ایک ساتھ ایک حدیث میں بیان فرمائی گئی ہے؛ ورنہ یہ بات نہیں کہ جنت کی اس طرح مخصوص بشارت ان کے علاوہ اور کسی کے لیے منقول نہ ہو، اوروں کو بھی اس بشارت سے نوازا گیا ہے۔

(مظاہر حق جدید ۷/۳۶۷)

اب ہم ذیل میں عشرہ مبشرہ میں سے ہر ایک کے فضائل و مناقب فرداً فرداً ذکر کرتے ہیں:

### فضائل حضرت ابوبکر صدیقؓ

حضرت ابوبکر صدیقؓ کا اسم گرامی: عبداللہ، کنیت: ابوبکرؓ، (کنیت ہی سے آپؓ معروف ہیں، نام بہت کم لوگ جانتے ہیں) والد کا نام: عثمان ہے، کنیت: ابو قحافہ (آپؓ بھی کنیت سے جانے جاتے ہیں) لقب: صدیق اور عتیق۔ نسبت: تیمی اور قریشی۔ ولادت: ہجرت سے اکیاون سال پہلے مکہ میں۔ وفات: ۱۳ھ مدینہ میں۔ عمر: تریسٹھ سال۔ آپؓ نے یہ وصیت فرمائی تھی کہ غسل آپؓ کی زوجہ محترمہ اسماء بنت عمیس کرائے۔ پس اہلیہ محترمہ ہی نے غسل دیا، اور حضرت عمرؓ بن خطابؓ نے نماز جنازہ پڑھائی۔ آپؓ کی خلافت: دو سال چار ماہ رہی۔ صدیق لقب واقعہ معراج کی تصدیق کرنے کی وجہ سے ملا۔ آپؓ مردوں میں سب سے پہلے ایمان لانے والے ہیں، آپؓ کے بے شمار فضائل ہیں۔

(اکمال فی اسماء الرجال، حرف الباء، فصل فی الصحابہ ۵۸۳۔ تحفۃ القاری، کتاب المناقب: ۱۸۴)

آپؓ کی فضیلت کی خاص آیت سورہ توبہ کی آیت نمبر ۴۰ ہے: ”إِلَّا

تَنْصُرُوهُ فَقَدْ نَصَرَهُ اللَّهُ إِذْ أَخْرَجَهُ الَّذِينَ كَفَرُوا ثَانِيًا إِذْ هُمَا فِي الْغَارِ إِذْ يَقُولُ لِصَاحِبِهِ لَا تَحْزَنْ إِنَّ اللَّهَ مَعَنَا فَأَنْزَلَ اللَّهُ سَكِينَتَهُ عَلَيْهِ وَأَيَّدَهُ بِجُنُودٍ لَمْ تَرَوْهَا وَجَعَلَ كَلِمَةَ الَّذِينَ كَفَرُوا السُّفْلَىٰ وَكَلِمَةُ اللَّهِ هِيَ الْعُلْيَا وَاللَّهُ عَزِيزٌ

حَکِيمٌ (التوبہ: ۴۰) ترجمہ: اگر تم لوگ رسول اللہ کی مدد نہ کرو گے تو (اللہ آپ کی مدد کرے گا، جیسا کہ) اللہ تعالیٰ آپ ﷺ کی مدد اس وقت کر چکا ہے جبکہ (اس سے زیادہ مصیبت و پریشانی کا وقت تھا جب کہ) آپ کو کافروں نے (تنگ کر کے مکہ سے) جلا وطن کر دیا تھا جب کہ دو آدمیوں میں ایک آپ تھے (اور دوسرے حضرت ابوبکر صدیقؓ آپ ﷺ کے ہمراہ تھے) جس وقت کہ دونوں (صاحب غار) (ثور) میں (موجود) تھے جب کہ آپ اپنے ہمراہی سے فرما رہے تھے کہ تم (کچھ) غم نہ کرو! یقیناً اللہ تعالیٰ (کی مدد) ہمارے ساتھ ہے، سو (وہ مدد یہ ہوئی) کہ اللہ تعالیٰ نے آپ پر اپنی (طرف سے) تسلی نازل فرمائی اور آپ کو (ملائکہ) ایسے لشکروں سے قوت دی جن کو تم لوگوں نے نہیں دیکھا، اور اللہ تعالیٰ نے کافروں کی بات (اور تدبیر) نیچی کر دی (وہ ناکام رہے) اللہ ہی کا بول بالا رہا (کہ اس کی تدبیر اور حفاظت غالب رہی) اللہ زبردست حکمت والا ہے۔

(معارف القرآن ۴/۳۷۵)

تفسیر روح المعانی (۴/۹۷) میں دارقطنی وغیرہ نے حضرت ابن عمرؓ کی

روایت بیان کی ہے کہ رسول اللہ ﷺ نے حضرت ابوبکرؓ کو کہا: ”انت صاحبی فی الغار وانت معی علی الحوض“۔

اسی طرح سورہ نور آیت نمبر ۲۲ ”ولا یأتل اولو الفضل منکم والسّعة ان

یؤتوا ولی القربى والمساکین والمہاجرین فی سبیل اللہ ولیعفوا ویصفحوا

الا تحبون ان يغفر الله لكم والله غفور الرحيم“ میں آپؐ کی فضیلت بیان فرمائی گئی ہے۔

رسول اللہ صلی اللہ علیہ وسلم نے مختلف مواقع پر مختلف عنوانات سے حضرت ابو بکرؓ کی فضیلت؛ بلکہ افضلیت اور امت میں ان کے امتیازی مقام کا ذکر خاص اہتمام سے فرمایا ہے۔ آپ صلی اللہ علیہ وسلم نے مرض الوفات کے موقع سے متعدد ایسی حدیثیں ارشاد فرمائیں جن سے بغیر کسی شک و شبہ کے یقین کے ساتھ معلوم ہو جاتا ہے کہ آنحضرت صلی اللہ علیہ وسلم کے نزدیک آپ کی امت کے افضل ترین فرد حضرت ابو بکرؓ تھے اور آپ صلی اللہ علیہ وسلم کے بعد آپ کی قائم مقامی یعنی خلافت کے لیے وہی آپ صلی اللہ علیہ وسلم کی نظر میں متعین تھے۔ ان زبانی ارشادات کے علاوہ آپ صلی اللہ علیہ وسلم نے اپنے مرض وفات میں (جس کے بارے میں آپ صلی اللہ علیہ وسلم کو منجانب اللہ معلوم ہو چکا تھا کہ اسی مرض میں میری وفات مقدر ہو چکی ہے) اصرار اور تاکید کے ساتھ حضرت ابو بکرؓ کو اپنی جگہ امام نماز بنا کر اس طرف امت کی واضح رہنمائی بھی فرمادی تھی۔

حضور صلی اللہ علیہ وسلم کے مرض وفات کے سلسلہ کی ان حدیثوں کے علاوہ چند اور حدیثیں حضرت ابو بکر صدیقؓ کی فضیلت اور افضلیت کے بارے میں ذیل میں درج کی جا رہی ہیں، ان میں رسول اللہ صلی اللہ علیہ وسلم کے ارشادات بھی ہیں اور بعض اکابر صحابہ کی شہادتیں بھی۔ (معارف الحدیث ۸ / ۱۹۳)

## آپ ﷺ کے بعد متصلاً بلا فصل حضرت ابوبکرؓ خلیفہ ہیں

عن محمد بن جبیر بن مطعم عن ابیہ قال: ”أتت امرأة الى النبی ﷺ فامرہا ان ترجع الیہ، ارأیت ان جئت ولم اجدک كأنها تقول الموت قال ان لم تجدینی فأتی ابابکر“۔ (بخاری شریف ۵۱۶۱) ترجمہ: حضرت جبیر بن مطعم رضی اللہ عنہ سے روایت ہے کہ ایک عورت رسول اللہ ﷺ کی خدمت میں حاضر ہوئی اور کسی معاملہ کے بارے میں اس نے حضور ﷺ سے گفتگو کی، آپ ﷺ نے اس کو فرمایا کہ پھر (بعد میں کبھی) آنا، اس عورت نے عرض کیا کہ یہ بتلائیے کہ اگر میں آئندہ آؤں اور آپ کو نہ پاؤں تو؟ حدیث کے راوی جبیر بن مطعمؓ کہتے ہیں کہ غالباً اس عورت کا مطلب یہ تھا کہ اگر میں آئندہ آؤں اور حضور ﷺ دنیا سے رحلت فرما چکے ہوں، تو میں کیا کروں؟ تو آپ ﷺ نے فرمایا کہ: اگر تم مجھے نہ پاؤ تو ابوبکرؓ کے پاس آجانا۔

اس حدیث میں آنحضرت ﷺ کی وفات کے بعد متصلاً بلا فصل حضرت ابوبکرؓ کے خلیفہ ہونے کی طرف کھلا اشارہ ہے۔ (معارف الحدیث ۸/ ۱۹۴)

امامت صغریٰ میں امامت کبریٰ کی طرف صاف اشارہ تھا

۲۹ صفر ۱۱ھ بروز دوشنبہ رسول اللہ ﷺ ایک جنازے میں بقیع تشریف لے گئے، واپسی پر راستے میں دردِ سر شروع ہوا، یہ آپ ﷺ کے مرض الموت کا آغاز تھا، آپ ﷺ نے اسی حالت میں گیارہ دن نماز پڑھائی، مرض

کی کل مدت ۱۳ یا ۱۴ دن تھی۔ وفات سے چار دن پہلے تک سخت تکلیف کے باوجود آپ صلی اللہ علیہ وسلم ہی نمازیں پڑھاتے رہے، آخری دن بھی مغرب کی نماز آپ صلی اللہ علیہ وسلم ہی نے پڑھائی، اور اس میں سورۃ المرسلات تلاوت فرمائی؛ لیکن وفات سے چار دن پہلے عشاء کے وقت مرض بڑھ گیا اور غشی طاری ہوگئی، جب ہوش آیا تو دریافت فرمایا: لوگوں نے نماز پڑھ لی؟ ”عرض کیا گیا: نہیں! لوگ آپ کا انتظار کر رہے ہیں، آپ صلی اللہ علیہ وسلم نے فرمایا: میرے لیے لگن میں پانی رکھو، گھر والوں نے ایسا ہی کیا، آپ صلی اللہ علیہ وسلم نے غسل فرمایا، مگر جب اٹھنا چاہا تو پھر آپ صلی اللہ علیہ وسلم پر غشی طاری ہوگئی، جب افاقہ ہوا تو دریافت کیا: ”لوگوں نے نماز پڑھ لی؟“ عرض کیا گیا: نہیں! لوگ آپ کا انتظار کر رہے ہیں، آپ صلی اللہ علیہ وسلم نے دوبارہ سہ بارہ غسل فرمایا؛ مگر ہر بار جب اٹھنے کا ارادہ فرماتے تو غشی طاری ہو جاتی، بالآخر آپ صلی اللہ علیہ وسلم نے حضرت ابوبکرؓ کو کہلوایا کہ لوگوں کو نماز پڑھائیں، چنانچہ حضرت ابوبکرؓ نے ان ایام میں نماز پڑھائی۔ (الرحیق المختوم بحوالہ تحفۃ الامعی ۸/۳۱۶)

بعض لوگ اس واقعہ سے یہ استدلال کرتے ہیں کہ اس طرح آپ صلی اللہ علیہ وسلم نے اپنے بعد خلافت کا فیصلہ فرما کر حضرت ابوبکرؓ کو اپنا خلیفہ نامزد کر دیا تھا؛ کیوں کہ لوگوں کو نماز پڑھانا رسول اللہ صلی اللہ علیہ وسلم کی جانشینی کا پہلا مظہر ہے۔

حضرت ابوبکرؓ رسول اللہ صلی اللہ علیہ وسلم کی نظر میں

بیماری کے دوران ہی ایک روز رسول اللہ صلی اللہ علیہ وسلم مسجد میں تشریف لائے

اور ارشاد فرمایا: ”اللہ نے اپنے ایک بندے کو یہ حق دیا ہے کہ خواہ وہ دنیا کو اختیار کر لے خواہ آخرت کو؛ لیکن اس نے آخرت میں اللہ کے قرب کو اختیار کیا۔“ ابو بکرؓ سمجھ گئے کہ رسول اللہ صلی اللہ علیہ وسلم خود اپنا ذکر فرما رہے ہیں، وہ زار و قطار رونے لگے، یہاں تک کہ ہچکی بندھ گئی اور انہوں نے کہا: ”یا رسول اللہ صلی اللہ علیہ وسلم! آپ پر ہماری جانیں اور ہماری اولاد قربان ہو۔ کیا ہم آپ کے بعد زندہ رہ سکیں گے؟ رسول اللہ صلی اللہ علیہ وسلم نے یہ سن کر فرمایا: ”مسجد میں لوگوں کے گھروں کے جس قدر دروازے ہیں وہ بند کر دیے جائیں سوائے ابو بکرؓ کے دروازے کے“، پھر حضرت ابو بکرؓ کی طرف اشارہ کر کے فرمایا: ”میں نے اپنے صحابہ میں سے ابو بکر سے افضل کسی کو نہیں پایا اور اگر بندوں میں سے کسی کو خلیل بناتا تو ابو بکر کو بناتا؛ لیکن ابو بکر سے میرا تعلق ہم نشینی، بھائی چارے اور ایمان کا ہے۔ یہاں تک کہ اللہ ہمیں اپنے پاس اکٹھا کرے۔“

(یہ روایت ابن ہشام کی ہے، یہی حدیث صحاح ستہ میں مختلف الفاظ سے آئی ہے)۔ (ابو بکر صدیق اکبر: ۶۰)

حضرت ابو بکرؓ رسول اللہ صلی اللہ علیہ وسلم کو سب سے زیادہ محبوب تھے

عن عائشة عن عمر بن الخطاب، قال: ابو بکر رضی اللہ عنہ سیدنا و خیرنا، و احبنا الی رسول اللہ و آلہ و سلم: حضرت عمرؓ نے فرمایا: ”ابو بکرؓ ہمارے سردار، ہم میں سب سے افضل اور ہم میں سب سے زیادہ رسول اللہ صلی اللہ علیہ وسلم کو محبوب تھے!“

حضرت ابو بکرؓ کی فضیلت اور بلند مقامی کے بارے میں یہ حضرت عمرؓ کا

بیان ہے، جس کی بنیاد رسول اللہ صلی اللہ علیہ وسلم کے ارشادات اور ان کے ساتھ آپ صلی اللہ علیہ وسلم کے طرزِ عمل کے مشاہدہ پر ہے۔ (معارف الحدیث ۸/۱۹۶)

یہی محبوبیت دلیلِ افضلیت ہے، چنانچہ اجماعِ امت: حضرت ابوبکرؓ افضل امت ہیں۔ (تحفۃ اللمعی ۸/۳۰۶)

غزوہ ذات السلاسل میں نبی صلی اللہ علیہ وسلم نے حضرت عمرو بن عاصؓ کو امیر بنایا، لشکر میں حضرت ابوبکرؓ و عمرؓ بھی تھے، حضرت عمرو بن عاصؓ ابھی نئے مسلمان ہوئے تھے، یہ غزوہ ۸ھ میں پیش آیا، جب غزوہ سے فاتر المرام ہو کر لشکر واپس آیا تو حضرت عمرو بن عاصؓ نے نبی صلی اللہ علیہ وسلم سے پوچھا: یا رسول اللہ صلی اللہ علیہ وسلم! آپ کو لوگوں میں سب سے زیادہ محبوب کون ہے؟ آپ نے فرمایا: عائشہؓ، انہوں نے پوچھا: مردوں میں سے؟ آپ نے فرمایا: ان کے والد، انہوں نے پوچھا: پھر؟ آپ صلی اللہ علیہ وسلم نے فرمایا: عمرؓ، اس طرح آپ صلی اللہ علیہ وسلم نے کئی آدمیوں کے نام لیے۔ (بخاری شریف ۱/۵۱۷، مناقب ابی بکرؓ)

### بارگاہِ نبوت میں رسوخ

اسی غیر معمولی تقرب و رسوخ کی بنا پر صحابہ کرام جب آنحضرت صلی اللہ علیہ وسلم کو برہم دیکھتے تھے تو آپ ہی کی وساطت سے عفو و درگزر کی درخواست پیش کرتے تھے۔ ایک دفعہ حضرت علیؓ نے ابو جہل بن ہشام کی لڑکی سے نکاح کرنا چاہا، چوں کہ یہ سرورِ کائنات صلی اللہ علیہ وسلم کی مرضی کے خلاف تھا؛ اس لیے جب وہ بارگاہِ نبوت

میں حاضر ہوئے تو روئے انور پر برہمی کے آثار نمایاں تھے، یہ دیکھ کر حضرت علیؓ باہر چلے آئے اور حضرت ابو بکرؓ کو ساتھ لے کر پھر حاضر خدمت ہوئے۔ آنحضرت صلی اللہ علیہ وسلم نے حضرت ابو بکرؓ کو دیکھا تو چہرہ مبارک ہشاش بشاش ہو گیا اور برہمی کے آثار جاتے رہے۔

حضرت ابو بکرؓ کی رازداری کا یہ عالم تھا کہ معمولی سے معمولی راز کو بھی کبھی ظاہر نہیں ہونے دیا۔ ایک دفعہ حضرت عمرؓ نے ان کو اپنی صاحبزادی حضرت حفصہؓ کا پیغام دیا، سن کر خاموش رہے اور جب کچھ دنوں بعد وہ حرم نبوی صلی اللہ علیہ وسلم میں داخل ہو گئی تو حضرت عمرؓ سے ملاقات کر کے کہا: ”شاید تم کو میری خاموشی ناگوار ہوئی ہوگی“۔ بولے کیوں نہیں! فرمایا: میں رسول اللہ صلی اللہ علیہ وسلم کے ارادہ سے آگاہ تھا اور اس راز کو قبل از وقت ظاہر نہیں کر سکتا تھا۔ (بخاری شریف، کتاب المغازی، غزوة البدر، ۲/۵۷۱۔ سیر الصحابہ ۱/۷۴)

حضرت ابو بکرؓ جنت میں سب سے پہلے داخل ہوں گے

حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے (ایک موقع پر) ارشاد فرمایا: کہ جبرئیل امین میرے پاس آئے، میرا ہاتھ پکڑا اور مجھے جنت کا دروازہ دکھلایا جس سے میری امت جنت میں داخل ہوگی۔ حضرت ابو بکرؓ نے (حضور صلی اللہ علیہ وسلم سے یہ سن کر عرض کیا کہ) حضور! میرے دل میں یہ آرزو پیدا ہوئی کہ میں بھی اس وقت آپ صلی اللہ علیہ وسلم کے ساتھ ہوتا اور میں بھی اس دروازہ کو

دیکھتا، رسول اللہ صلی اللہ علیہ وسلم نے ارشاد فرمایا کہ ابو بکر! تم کو معلوم ہونا چاہیے کہ میری امت میں سب سے پہلے تم جنت میں داخل ہو گے۔

بلاشبہ یہ اس کی روشن دلیل ہے کہ امت میں سب سے افضل اور عالی مرتبت حضرت ابو بکر صدیقؓ ہیں۔ (معارف الحدیث: ۸/۱۹۶)

حضرت ابو بکر صدیقؓ کو فرشتے جنت کے ہر دروازے سے بلائیں گے نبی صلی اللہ علیہ وسلم نے فرمایا: جو شخص اللہ کی راہ میں جوڑا یا بار بار خرچ کرتا ہے اس کو جنت کے (متعدد) دروازوں سے بلایا جائے گا، اے بندۂ خدا! یہ دروازہ تیرے لیے بہتر ہے، پس جو شخص نمازیوں میں سے ہوگا اس کو نماز کے دروازے سے بلایا جائے گا اور جس کو جہاد سے دلچسپی ہوگی اس کو جہاد کے دروازے سے بلایا جائے گا اور جس کو صدقہ سے دلچسپی ہوگی اس کو صدقہ کے راستے سے بلایا جائے گا اور جس کو روزوں سے دلچسپی ہوگی اس کو سیرابی کے دروازہ سے بلایا جائے گا۔ پس حضرت ابو بکرؓ نے عرض کیا: اگر کوئی ان میں سے کسی بھی دروازہ سے بلایا جائے تو کچھ ضرورت نہیں یعنی کافی ہے، مگر کیا کوئی ایسا شخص بھی ہوگا جسے سبھی دروازوں سے بلایا جائے گا؟ آپ صلی اللہ علیہ وسلم نے فرمایا: ہاں! اور مجھے امید ہے: تم اس میں سے ہو۔ (بخاری شریف ۱/۵۱۷)

فائدہ: سابقین میں سے جو لوگ بلند پایہ ہیں ان کے لیے نیکو کاری اور اعمال صالحہ کی زیادتی دو، تین، چار دروازے بھی کھول لے گی اور وہ قیامت کے

دن متعدد دروازوں سے بلائے جائیں گے، ادھر حضرت صدیق اکبرؓ سے تو یہ وعدہ کیا گیا ہے کہ ان کو جنت کے سبھی دروازوں سے بلا یا جائے گا۔

”والکمل من السابقین یفتح علیہم الاحسان من بائین، وثلاثہ،

واربعة فیدعون یوم القیامۃ منها، وقد وعد بذلك ابوبکر الصدیق رضی اللہ

عنه. (رحمة اللہ الواسعہ ۵۰-۴۹/۴)

### فضائل ابوبکر صدیقؓ بشکل نظم

وہی صدیق پہلا مومنِ وحی رسالت ہے
وہی دنیا میں پہلا حافظِ ختمِ نبوت ہے
وہی صدیقِ اکبر جو رفیقِ غار و ہجرت ہے
نبی کے جاں نثاروں میں وہ معیارِ صداقت ہے
اسی کے نامِ محرابِ نبوت کی امامت ہے
کہ جس کا سارا سرمایہ محمد کی محبت ہے
نبی کے بعد امت کے لیے پہلی قیادت ہے
مشیتِ سایہ فگن جس پہ ہے ایسی امامت ہے
وہ سابق بھی ہے اول بھی ہے تصدیقِ رسالت میں
کہ ہر ایک خیر کا اعزاز گویا اس کی قسمت ہے

اسی کے خوف سے لرزاں ہیں بت جھوٹی نبوت کے  
 وہ سارے من گھڑت اوہام کے حق میں قیامت ہے  
 احد ہو، بدر ہو، خندق ہو، طائف ہو، مکہ ہو  
 وہ ہر ایک معرکہ میں حق کا عنوانِ شجاعت ہے  
 وہ جان و مال کے ایثار میں معیارِ حق ٹھہرا  
 کہ جس کا گھر کا گھر حق کے لیے مصروفِ خدمت ہے  
 روانہ کرنے والا وہی جیشِ اسامہ کا  
 کہ جس کے ہاتھ سے واہونے والا بابِ نصرت ہے  
 محمد کی غلامی کا شرف ایسا ملا اس کو  
 کہ زیرِ گنبدِ خضریٰ بھی حاصل اس کو قربت ہے  
 وہ برقِ اماں ہے خرمینِ الحاد کے حق میں  
 وہی جو اہل ایمان کے لیے ایک ابرِ رحمت ہے  
 کتاب اللہ کی تدوین کا اعزاز کہتا ہے  
 کہ قرآن کی حفاظت میں وہ ایک دستِ مشیت ہے  
 ہے جس کی ہر ادا اخلاص کا تابندہ افسانہ  
 اسی نقشِ وفا کے واسطے نذرِ عقیدت ہے

امام اہل حق کی بارگاہِ صادقیت میں  
قصیدہ منقبت کا سرو لے کر پیشِ خدمت ہے

(ابوبکر صدیق اکبر: ۳)

## فضائل حضرت عمرؓ فاروق

نام نامی: عمر۔ کنیت: ابو حفص۔ والد کا نام: خطاب۔ نسبت: قرشی،  
عدوی، ولادت: ہجرت سے چالیس سال پہلے۔ وفات: ۲۳ھ۔ نبوت کے  
پانچویں سال اور ایک قول کے مطابق چھٹے سال اسلام قبول کیا۔ آپ کے اسلام  
لانے سے اسلام کو قوت حاصل ہوئی، اور حق و باطل کھل کر سامنے آ گیا؛ اس لیے  
آپ کا لقب ”فاروق“ رکھا گیا، آپ ﷺ کے ساتھ تمام غزوات میں شریک  
رہے ہیں۔ کل عمر: تریسٹھ ۶۳ سال، مدتِ خلافت: ساڑھے دس سال۔

(اکمال فی اسماء الرجال: ۶۰۲)

## حضرت عمرؓ کو اللہ کے نبی ﷺ نے مانگا

عن ابن عمر رضی اللہ عنہما ان رسول اللہ صلی اللہ علیہ وسلم قال: ”اللهم اعز الاسلام  
باحب هذين الرجلين اليك يا جبهل او بعمر بن الخطاب، قال: وكان  
أحبهما إليه عمر.“ (ترمذی ۲۰۹/۲)

حضرت ابن عمرؓ سے روایت ہے کہ رسول اللہ ﷺ نے دعا فرمائی کہ  
اے میرے اللہ! اسلام کو عزت اور قوت عطا فرما جو جہل کے ذریعہ یا عمر بن

خطاب کے ذریعہ اور نبی صلی اللہ علیہ وسلم نے فرمایا: اللہ کے نزدیک ان دونوں میں زیادہ محبوب عمرؓ تھے۔ تقدیر الہی میں یہ سعادت حضرت عمرؓ کے لیے مقدر ہو چکی تھی، ان کے حق میں دعا قبول ہو گئی اور ان کو توفیق مل گئی، پھر اللہ تعالیٰ نے ان سے جو کام لیا خاص کر خلافت کے دس سالوں میں وہ بلاشبہ امت میں ان کا اور صرف ان کا حصہ ہے۔

حضرت عمرؓ کے مسلمان ہونے سے اسلام اور مسلمانوں کو بڑی قوت حاصل ہوئی۔ حضرت ابن مسعودؓ فرماتے ہیں: ہم خانہ کعبہ کے پاس نماز پڑھنے پر قادر نہ تھے؛ یہاں تک کہ حضرت عمرؓ نے اسلام قبول کیا۔ حضرت صہیبؓ کہتے ہیں: حضرت عمرؓ مسلمان ہوئے تو اسلام پردے سے باہر آیا، اس کی علی الاعلان دعوت دی گئی، ہم حلقے بنا کر بیت اللہ کے گرد بیٹھے، بیت اللہ کا طواف کیا۔

(معارف الحدیث ۸/۲۰۷)

### حضرت عمرؓ محدث (ملہم) تھے

عن ابی ہریرۃ قال: قال رسول اللہ ﷺ: لقد کان فیما کان قبلکم

من الامم ناس، محدثون فان یکن فی امتی احد فانه عمر۔ (مسلم ۲۷۶۲/۲)

حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا: تم سے پہلی امتوں میں محدث یعنی ایسے لوگ ہوتے تھے، جو اللہ تعالیٰ کی طرف سے الہام کی نعمت سے خاص طور پر نوازے جاتے تھے، اگر میری امت میں سے کسی کو

اس نعمت سے خاص طور پر نواز گیا تو وہ عمرؓ ہیں۔

حضور صلی اللہ علیہ وسلم کے اس ارشاد کا مطلب یہ ہے کہ اگلی امتوں میں ایسے لوگ ہوتے تھے اور میری امت میں اگر کسی کو اللہ تعالیٰ نے اس خصوصیت کے ساتھ نوازا ہے تو وہ عمرؓ ہیں۔ حدیث کے الفاظ سے کسی کو یہ غلط فہمی نہ ہونی چاہیے کہ حضور صلی اللہ علیہ وسلم کو اس بارے میں شک و شبہ تھا، آپ کی امت جب خیر الامم اور اگلی امتوں سے افضل ہے تو ظاہر ہے کہ اس میں بھی ایسے خوش نصیب بندے ہوں گے جو کثرتِ الہامات کی نعمت سے نوازے جائیں گے، حضور صلی اللہ علیہ وسلم کے اس ارشاد کا مقصد و مدعا اس بارے میں حضرت عمرؓ کی خصوصیت اور امتیاز سے لوگوں کو آگاہ کرنا ہے اور بلاشبہ اللہ تعالیٰ کے اس انعام کے بارے میں حضرت عمرؓ کو تخصیص و امتیاز حاصل تھا۔ (معارف الحدیث ۸ / ۲۰۳)

”والسبب فی تخصیص عمر رضی اللہ عنہ بالذکر لکثرة ما وقع له فی زمن

النبی صلی اللہ علیہ وسلم من الموافقات التي نزل القرآن مطابقتها“۔ (فتح الباری ۵۱ / ۷)

مذکورہ حدیث میں خصوصیت سے حضرت عمرؓ کے ذکر کرنے کا سبب یہ

ہے کہ نبی صلی اللہ علیہ وسلم کے زمانے میں بہت ساری باتوں میں قرآن کریم حضرت عمرؓ

کی رائے کے موافق اترا۔

حضرت عمرؓ کے قلب و لسان پر ہمیشہ حق بات

عن ابن عمر ان رسول الله صلی اللہ علیہ وسلم قال: ”ان الله جعل الحق على

لسان عمر و قلبہ“ (ترمذی ۲/۲۰۹) حضرت عبداللہ بن عمرؓ سے روایت ہے کہ رسول اللہ صلی اللہ علیہ وسلم نے ارشاد فرمایا کہ اللہ تعالیٰ نے عمرؓ کی زبان پر اور اس کے قلب میں حق رکھ دیا ہے۔

اس روایت کا حاصل اور مدعا یہی ہے کہ رسول اللہ صلی اللہ علیہ وسلم نے حضرت عمرؓ کے بارے میں ارشاد فرمایا: کہ اللہ تعالیٰ نے ان کو جن خاص انعامات سے نوازا ہے ان میں سے ایک یہ بھی ہے کہ ان کے دل میں جو کچھ آتا ہے اور جو کچھ وہ زبان سے کہتے ہیں، وہ حق ہی ہوتا ہے، وہ حق ہی سوچتے اور حق ہی بولتے ہیں۔ بلاشبہ یہ ان پر خصوصی انعام تھا۔ (معارف الحدیث ۸/۲۰۴)

### حکم خداوندی حضرت عمرؓ کی موافقت میں

حضرت عبداللہ بن عمرؓ سے روایت ہے کہ حضرت عمرؓ نے فرمایا: میں نے تین باتوں میں اپنے خداوند تعالیٰ سے موافقت کی: مقام ابراہیم کے بارے میں، پردے کے مسئلہ میں اور غزوہ بدر کے قیدیوں کے مسئلہ میں۔ (مسلم شریف ۲/۲۷۶)

واقعہ یہ ہے کہ ذخیرہ احادیث میں کم از کم پندرہ ایسے واقعات کا ذکر ملتا ہے کہ کسی مسئلہ میں حضرت عمرؓ کی ایک رائے ہوئی یا ان کے قلب میں داعیہ پیدا ہوا کہ کاش اللہ تعالیٰ کی طرف سے یہ حکم آجاتا تو وہی حکم وحی کے ذریعہ اللہ تعالیٰ کی طرف سے آگیا۔ اس حدیث میں ان میں سے صرف تین کا ذکر کیا گیا ہے: ایک مقام ابراہیم سے متعلق حکم کا، دوسرے پردے کے بارے میں، تیسرے غزوہ بدر کے

قیدیوں کے بارے میں؛ جس کی مختصر تشریح یہ ہے کہ ”مقامِ ابراہیم“ وہ پتھر ہے جس پر حضرت ابراہیم خلیل اللہ کے قدم مبارک کا بطور معجزہ نشان پڑ گیا تھا اور جس کو تعمیرِ بیت اللہ کے وقت آپ علیہ السلام نے استعمال کیا تھا۔ (معارف القرآن ۱/۲۶۵)

وہ پتھر اسی زمانہ سے محفوظ چلا آ رہا ہے، رسول اللہ صلی اللہ علیہ وسلم کے زمانے تک خانہ کعبہ کے قریب ہی میں ایک جگہ کھلا رکھا رہتا تھا، بعد میں اس کو عمارت میں محفوظ کر دیا گیا، اب وہ جس شکل میں محفوظ ہے وہ مرحوم و مغفور شاہ فیصل بن عبدالعزیز سعود کے دورِ حکومت کی یادگار ہے۔

حضرت عمرؓ نے رسول اللہ صلی اللہ علیہ وسلم سے یہ خواہش ظاہر کی کہ کاش! ایسا ہو کہ مقامِ ابراہیم کو خصوصیت سے نماز کی جگہ قرار دے دیا جائے تو سورۃ بقرہ کی آیت نمبر ۱۳۵ نازل ہوئی اور اس میں حکم آ گیا ”واتخذوا من مقام ابراہیم مصلی“ اور مقامِ ابراہیم کو نماز کی جگہ بنا لیا کرو۔ آیت کا سہل الفہم مطلب یہ ہے کہ طواف کے بعد جو دو رکعتیں پڑھی جاتی ہیں وہ مقامِ ابراہیم کے پاس پڑھی جائیں۔

دوسرا مسئلہ حجاب یعنی پردے سے متعلق ہے، جب تک مستورات کے لیے حجاب یعنی پردے کا کوئی حکم نازل نہیں ہوا تھا، عام مسلمانوں کی طرح رسول اللہ صلی اللہ علیہ وسلم کے گھروں میں بھی بضرورت صحابہ کرامؓ کی آمد و رفت ہوتی تھی، حضرت عمرؓ فرماتے ہیں کہ: میرے دل میں اللہ تعالیٰ نے یہ داعیہ پیدا فرمایا کہ خاص کر ازواجِ مطہرات کے لیے حجاب کا خصوصی حکم آ جائے، چنانچہ اس بارے میں آیت نازل ہو گئی:

”واذا سئلتموهن متاعا فاسئلوهن من وراء حجاب“۔ (الاحزاب: ۵۴)

تیسری بات یہ کہ غزوہ بدر میں مسلمانوں کی فتح اور مشرکین کی شکست کے بعد ان کے جو آدمی گرفتار کر کے قیدی بنائے گئے ان کے متعلق میرے رائے یہ تھی کہ یہ سب اسلام، رسول اللہ صلی اللہ علیہ وسلم، اور مسلمانوں کے جانی دشمن اور اکابر مجرمین ہیں، ان سب کو قتل کر دیا جائے، ان کو زندہ چھوڑنا ایسا ہی ہے جیسے زہریلے سانپوں کو زندہ چھوڑنا؛ لیکن حضرت ابو بکر صدیقؓ اور رسول اللہ صلی اللہ علیہ وسلم پر رحمہ لی کا غلبہ تھا، ان کی رائے فدیہ لے کر چھوڑنے کی ہوئی اور اسی پر عمل کیا گیا، بعد میں سورہ انفال کی وہ آیات نازل ہوئیں، جو میری رائے کے مطابق تھیں۔

یہاں پر یہ بات خاص طور پر قابل لحاظ ہے کہ واقعہ یہ تھا کہ ان تینوں مسئلوں میں وحی الہی نے حضرت عمرؓ کی موافقت کی تھی؛ لیکن حضرت عمرؓ نے از راہ ادب اس کو اس طرح تعبیر کیا کہ میں نے حکم خداوندی کی موافقت کی تین مسئلوں میں۔ بلاشبہ یہ حسن ادب رسول اللہ صلی اللہ علیہ وسلم ہی کی تعلیم و تربیت اور فیض صحبت کا نتیجہ تھا۔ (معارف الحدیث ۸/۲۰۶)

### حضرت عمرؓ دین داری میں بلند پایہ تھے

عن ابی سعید الخدری، قال: سمعت رسول اللہ ﷺ یقول: ”بینا انانائم رأیت الناس عرضوا علیّ وعلیہم قمص منها ما یبلغ الثدی ومنها ما یبلغ دون ذلک و عرض علی عمر وعلیہ قمیص اجتره“ قالوا: فما اولتہ؟ یا

رسول اللہ ﷺ قال: الدين“ (بخاری شریف ۵۲۱/۱)

میں نے خواب میں لوگوں کو دیکھا: وہ میرے سامنے پیش کیے جا رہے ہیں، دریاں حالیکہ انہوں نے کرتے پہن رکھے ہیں، کسی کا کرتا سینے تک پہنچا ہوا ہے کسی کا اس سے نیچے تک، اور میرے سامنے عمر بن خطابؓ پیش کیے گئے، دریاں حالیکہ انہوں نے ایک ایسا کرتا پہن رکھا ہے جس کو وہ گھسیٹ رہے ہیں، صحابہؓ نے پوچھا: یا رسول اللہ ﷺ! آپ نے اس کی تعبیر کیا لی؟ آپ ﷺ نے فرمایا: دینداری۔

خواب میں جو لوگ آنحضرت ﷺ کے سامنے پیش کیے گئے تھے وہ بظاہر امت کے مختلف طبقات اور درجات کے لوگ تھے، کچھ وہ تھے جن کے دین میں مختلف درجات کا نقص تھا اور ان میں حضرت عمرؓ بھی تھے جن کا دین بہت کامل تھا، وہ سراپا دین تھے، ان کا دین ان کی اپنی ہستی سے بھی زیادہ تھا۔

(معارف الحدیث ۸/۲۰۹)

یہاں یہ اشکال ہو سکتا ہے اس حدیث سے یہ لازم آتا ہے کہ حضرت عمرؓ حضرت ابوبکر صدیقؓ سے افضل ہیں۔

جواب اس کا یہ ہے کہ ”عرض علی الناس“ میں حضرت ابوبکرؓ تھے اس کی کیا دلیل ہے؟ ممکن ہے کہ حضرت ابوبکرؓ اس منظر میں نہ ہوں۔ دوسرا جواب یہ ہے کہ ”حضرت عمرؓ کے بدن پر اتنا لمبا کرتا تھا کہ وہ گھسیٹ کر چلتے تھے“ اس سے

یہ لازم نہیں آتا کہ ”حضرت ابو بکرؓ کے بدن پر اس سے بھی زیادہ لمبا کرتا نہ ہو، ہو سکتا ہے کہ ہو؛ لیکن یہاں پر صرف حضرت عمرؓ کی فضیلت بیان کرنا مقصود ہو، اسی لیے صرف اسی پر اکتفا کیا ہو۔ (فتح الباری ۷/ ۵۱)

ایک جواب یہ بھی ہے کہ یہ جزوی فضیلت ہے جو کلی فضیلت کے معارض نہیں ہوتی، جیسے زید دورہ حدیث میں اول نمبر سے کامیاب ہوا، مگر بکر کے ترمذی میں ۵۰ نمبر ہیں اور زید کے ۴۵۔ پس ترمذی کے نمبرات کے اعتبار سے بکر کو فضیلت حاصل ہے؛ مگر یہ جزوی فضیلت ہے، اور مجموعی فضیلت کے اعتبار سے زید اول آیا ہے یہ کلی فضیلت ہے۔ (تحفۃ القاری ۱/ ۲۳۲)

### حضرت عمرؓ علم میں بھی بلند پایہ تھے

نبی صلی اللہ علیہ وسلم نے ایک خواب دیکھا، آپ صلی اللہ علیہ وسلم کے پاس دودھ کا پیالہ لایا گیا، آپ صلی اللہ علیہ وسلم نے اس کو نوش فرمایا، یہاں تک کہ آپ صلی اللہ علیہ وسلم نے دیکھا کہ سیرابی آپ صلی اللہ علیہ وسلم کے ناخنوں تک میں محسوس ہو رہی ہے یعنی آپ کا رواں رواں سیراب ہو گیا، پس آپ نے بچا ہوا دودھ حضرت عمرؓ کو عنایت فرمایا، صحابہؓ نے پوچھا: اس کی تعبیر کیا ہے؟ آپ صلی اللہ علیہ وسلم نے فرمایا: علم۔ (بخاری شریف ۱/ ۵۲۰)

دودھ اور علم میں یہ مناسبت ہے کہ دودھ اور علم کثیر النفع ہیں، دودھ جسم انسانی کے لیے بہترین نافع غذا ہے، اسی طرح علم حق جو اللہ تعالیٰ کی طرف سے عطا ہو، روح کے لیے بہترین اور نافع غذا ہے۔

علمائے عارفین نے کہا ہے کہ علمِ حق کی صورتِ مثالیہ دوسرے عالم میں دودھ کی ہے، جو شخص خواب دیکھے کہ اس کو دودھ پلایا جا رہا ہے اس کی تعبیر یہ ہے کہ اس کو علمِ نافع عطا ہوگا۔ (معارف الحدیث ۸/ ۲۰۸)

مذکورہ حدیث میں علم سے مراد سیاسی علم ہے، حضرت عمرؓ کو اس میں خصوصیت حاصل ہے، بہ نسبت حضرت ابوبکر صدیقؓ کے؛ اس لیے کہ آپؓ کی خلافت کا زمانہ بہ نسبت حضرت ابوبکرؓ کے بہت لمبا رہا، اور حضرت عثمانؓ کی بہ نسبت بھی خصوصیت حاصل ہے؛ اس لیے کہ لوگ آپؓ (حضرت عمرؓ) کی اتباع پر متفق تھے بہ نسبت حضرت عثمانؓ کے۔ (فتح الباری ۷/ ۴۶)

اس حدیث سے معلوم ہوا کہ اللہ تعالیٰ کی طرف سے رسول اللہ صلی اللہ علیہ وسلم کو عطا فرمائے ہوئے علمِ حق میں حضرت عمرؓ کا خاص حصہ تھا اور حضرت صدیق اکبرؓ کے بعد جس طرح دس سال انہوں نے خلافت اور نبوت کی نیابت کا کام انجام دیا اور جس طرح امت کی رہنمائی فرمائی وہ اس کی دلیل اور شہادت ہے کہ اللہ تعالیٰ نے ان کو علمِ حق سے وافر حصہ عطا فرمایا تھا۔

حضرت شاہ ولی اللہ نے ازالۃ الخفاء میں فاروق اعظمؓ کے علمی کمالات پر جو کچھ تحریر فرمایا ہے وہ اہل علم کے لیے قابل دید ہے، اس کے مطالعہ سے اس بارے میں فاروق اعظمؓ کے امتیاز اور انفرادیت کو پوری طرح سمجھا جاسکتا ہے۔

(معارف الحدیث ۸/ ۲۰۸)

جس گلی سے حضرت عمرؓ گذرتے تھے شیطان وہ گلی چھوڑ دیتا تھا

حضرت سعدؓ بن ابی وقاص بیان کرتے ہیں: حضرت عمرؓ نے نبی صلی اللہ علیہ وسلم کے پاس آنے کی اجازت مانگی، آپ کے پاس قریش کی عورتیں تھیں، یعنی آپ کی بیویاں تھیں، وہ آپ سے کسی معاملہ میں بات کر رہی تھیں، اور آپ صلی اللہ علیہ وسلم سے کسی چیز کی زیادتی کا مطالبہ کر رہی تھیں، ان کی آوازیں بلند ہو رہی تھیں، پس جب حضرت عمرؓ نے اجازت مانگی وہ سب اٹھ کر پردہ میں چلی گئیں، نبی صلی اللہ علیہ وسلم نے حضرت عمرؓ کو اجازت دے دی، وہ آئے تو آپ صلی اللہ علیہ وسلم ہنس رہے تھے، حضرت عمرؓ نے کہا، اللہ آپ صلی اللہ علیہ وسلم کو خوش رکھے اے اللہ کے رسول! آپ کیوں ہنسے؟ آپ صلی اللہ علیہ وسلم نے فرمایا: مجھے حیرت ہوئی ان عورتوں پر جو میرے پاس تھیں، جب انہوں نے آپ کی آواز سنی تو وہ ایک دم پردہ میں چلی گئیں، حضرت عمرؓ نے کہا: آپ اے اللہ کے رسول! زیادہ حق دار تھے کہ وہ آپ سے ڈرتیں، پھر حضرت عمرؓ نے کہا: اے اپنی ذات کی دشمنو! کیا تم مجھ سے ڈرتی ہو اور رسول اللہ صلی اللہ علیہ وسلم سے نہیں ڈرتیں! انہوں نے جواب دیا: تم سخت مزاج ہو، نبی صلی اللہ علیہ وسلم ایسے نہیں ہیں، آپ صلی اللہ علیہ وسلم نے فرمایا: ”قسم ہے اس ذات کی جس کے قبضہ میں میری جان ہے، کبھی کسی کشادہ گلی میں شیطان آپ سے ملاقات کرتا ہے تو وہ اس گلی کو چھوڑ کر دوسری گلی اختیار کرتا ہے۔ (بخاری شریف ۱/۵۲۰)

”فیہ فضیلة عظيمة لعمر عنہ“ . (فتح الباری ۷/۴۷۷)

حضرت بریدہؓ بیان کرتے ہیں: نبی صلی اللہ علیہ وسلم کسی غزوہ میں تشریف لے گئے جب لوٹ کر واپس آئے تو ایک کالی حبشی باندی آئی، اس نے کہا: یا رسول اللہ صلی اللہ علیہ وسلم! میں نے نذر مانی ہے کہ اگر اللہ تعالیٰ آپ صلی اللہ علیہ وسلم کو صحیح سلامت واپس لائیں، تو میں آپ صلی اللہ علیہ وسلم کے سامنے ڈفلی بجاؤں گی اور اشعار پڑھوں گی، آپ صلی اللہ علیہ وسلم نے فرمایا: ”اگر تو نے نذر مانی ہے تو بجالے؛ ورنہ نہیں“ پس وہ بجانے لگی، پھر حضرت ابوبکرؓ آئے اور وہ بجاتی رہی، پھر حضرت علیؓ آئے اور وہ بجاتی رہی، پھر حضرت عثمانؓ آئے اور وہ بجاتی رہی، پھر حضرت عمرؓ آئے تو اس نے ڈفلی اپنی سرین کے نیچے کر لی، اور اس پر بیٹھ گئی، پس رسول اللہ صلی اللہ علیہ وسلم نے فرمایا: ”اے عمر! شیطان یقیناً آپ سے ڈرتا ہے“ میں بیٹھا تھا اور وہ بجا رہی تھی، پھر ابوبکرؓ آئے وہ بجاتی رہی، پھر علیؓ آئے اور وہ بجاتی رہی، پھر عثمانؓ آئے اور بجاتی رہی، پھر اے عمر! جب تم آئے تو اس نے ڈفلی چھپالی“۔ (ترمذی ۲/۲۱۰)

حضرت عائشہؓ سے مروی ہے وہ فرماتی ہیں کہ رسول اللہ صلی اللہ علیہ وسلم تشریف فرماتے تھے کہ ہم نے شور و غل اور بچوں کی آواز سنی، پس رسول اللہ صلی اللہ علیہ وسلم کھڑے ہوئے تو ایک حبشی عورت کھیل رہی تھی اور اس کے ارد گرد بچے تھے۔ آپ صلی اللہ علیہ وسلم نے فرمایا: ”اے عائشہ! آؤ دیکھو!“ پس میں آئی اور میں نے اپنے جبرے رسول اللہ صلی اللہ علیہ وسلم کے مونڈھے پر رکھ دیے اور میں آپ صلی اللہ علیہ وسلم کے مونڈھے اور سر کے درمیان سے دیکھنے لگی، پس آپ صلی اللہ علیہ وسلم نے مجھ سے فرمایا: ”کیا تمہارا پیٹ نہیں

بھرا“ میں نے کہا: نہیں، پھر کچھ وقت کے بعد آپ ﷺ نے فرمایا: کیا تمہارا پیٹ نہیں بھرا؟“ میں کہتی رہی: نہیں! تاکہ میں اپنا مرتبہ آپ ﷺ کی نظر میں دیکھوں۔ پس اچانک حضرت عمرؓ نکل آئے تو لوگ اس کے پاس سے تتر بتر ہو گئے، پس رسول اللہ ﷺ نے فرمایا: ”میں شیاطین الانس والجن کو دیکھ رہا ہوں کہ وہ عمر کی وجہ سے بھاگے جا رہے ہیں“ حضرت عائشہؓ فرماتی ہیں: پس میں بھی لوٹ گئی۔ (ترمذی ۱/۲۱۰)

شیاطین جن چیزوں سے بھاگتے ہیں: ان کی اہمیت ظاہر ہے، وہ اذان اور اقامت سن کر بھاگتے ہیں، اس سے ان دونوں کی اہمیت واضح ہوتی ہے، پس جب شیاطین الجن ہی نہیں، شیاطین الانس بھی حضرت عمرؓ کو دیکھ کر بھاگتے ہیں تو اس سے آپؓ کی اہمیت و فضیلت ثابت ہوتی ہے۔ (تحفۃ اللمعی ۸/۳۳۲)

### نبی ﷺ کی حضرت عمرؓ سے بے تکلفی

حضرت عبداللہ بن ہشامؓ سے مروی ہے وہ فرماتے ہیں: ہم نبی کریم ﷺ کے ساتھ تھے اور آپ ﷺ حضرت عمرؓ کا ہاتھ پکڑ کر چل رہے تھے۔ (بخاری شریف ۱/۵۲۲) یہ نہایت درجہ محبت اور بے تکلفی کی دلیل ہے۔ (تحفۃ اللمعی ۷/۲۱۵)

### حضرت عمرؓ راہِ خدا میں شہید ہوئے

حضرت انسؓ سے مروی ہے انہوں نے فرمایا کہ نبی ﷺ احد پہاڑ پر چڑھے اور آپ ﷺ کے ساتھ حضرت ابوبکرؓ صدیق اور عمر بن خطاب اور عثمان

بن عفانؓ بھی تھے، اچانک پہاڑ جنبش کرنے لگا، تو آپ صلی اللہ علیہ وسلم نے اپنا پیر اس پر مارا اور کہا: ”احد! ٹھہر جا! تیرے اوپر نبی، صدیق اور دو شہید ہیں“۔ (ترمذی)

حضرت عمرؓ دعا کرتے تھے: ”الہی! مجھے اپنے راستے میں شہادت نصیب فرما، اور میری موت مدینۃ الرسول میں مقدر فرما۔ چنانچہ حضرت مغیرہؓ کے مجوسی غلام ابولؤلؤ نے فجر کی نماز پڑھاتے ہوئے آپؓ پر خنجر سے وار کیا اور ایسا کاری زخم لگایا کہ آپؓ اس سے جانبر نہ ہو سکے اور تین دن بعد وفات پا کر جواری رسول میں مدفون ہوئے۔ اللہ تعالیٰ ان کی قبر پر بے پایاں رحمت کی بارش فرمائیں۔ (آمین)

(تحفة الامعی ۸/۳۳۶)

حضرت عمرؓ کے اور بہت سارے فضائل ہیں۔ جیسے جنت میں حضرت عمرؓ کا محل ہونا۔ (بخاری ۱/۵۲۰) حضرت علیؓ کا حضرت عمرؓ جیسے اعمال کی تمنا کرنا۔ (بخاری ۱/۵۲۰) حضرت عمرؓ کو جنت کی بشارت ملنا وغیرہ۔

ابوبکر و عمرؓ افضل امت کیوں ہیں؟

ابوبکرؓ و عمرؓ کی بدگوئی کرنے والے کا نبی صلی اللہ علیہ وسلم سے کچھ تعلق نہیں۔ (ترمذی ۲/۲۰۹) قوت ایمانی میں آپ صلی اللہ علیہ وسلم نے ابوبکر و عمرؓ کو اپنے ساتھ لیا۔ (ترمذی ۲-۲۱۰)

امت کے قابل اعتبار تمام علما اس پر متفق ہیں کہ افضل امت حضرت ابوبکرؓ ہیں، پھر حضرت عمرؓ فاروق، اور اس کی وجہ یہ ہے کہ کارِ نبوت کے دو بازو

ہیں: ایک اللہ تعالیٰ سے دین حاصل کرنا، دوسرا: لوگوں میں اس کو پھیلانا۔ ظاہر ہے کہ اللہ سے دین حاصل کرنے میں نبی ﷺ کے ساتھ کوئی شریک نہیں؛ البتہ دین کی اشاعت کے لیے تدبیر و تالیف ضروری ہے۔ اور اس میں شک نہیں کہ حضراتِ شیخینؓ آپ ﷺ کے زمانے میں بھی اور آپ ﷺ کے بعد بھی اس معاملہ میں پیش پیش رہے۔ فجزاھما اللہ عن امة محمد ﷺ احسن الجزاء۔ (آمین) (رحمۃ اللہ الواسعہ ۵/ ۶۷۷)

### فضائل حضرت عثمانؓ بن عفان

اسم گرامی: عثمان۔ والد کا نام: عفان۔ کنیت: ابو عبد اللہ۔ لقب: ذوالنورین۔ قبیلہ: اموی، قریشی۔ ولادت: مکہ میں ہجرت سے ۷ سال پہلے، شہادت مدینہ میں ۳ھ میں۔

بالکل ابتدا میں اسلام قبول کرنے والوں میں سے تھے، حبشہ کی طرف دو مرتبہ ہجرت فرمائی۔ غزوہ بدر میں شرکت نہیں فرمائی؛ اس لیے کہ حضرت رقیہ بنت رسول ﷺ بیمار تھیں، تو نبی کریم ﷺ نے ان کی تیمارداری کے خاطر حضرت عثمانؓ کو ان کے پاس چھوڑ دیا؛ لیکن غزوہ بدر میں حاصل ہونے والی غنیمت میں نبی ﷺ نے ان کے لیے ایک حصہ متعین فرمایا: بیعت رضوان کے موقع پر حاضر نہیں تھے؛ اس لیے کہ نبی ﷺ نے صلح کے لیے مکہ بھیج دیا تھا؛ لیکن جب بیعت ہوئی تو نبی ﷺ نے اپنا ہاتھ دوسرے ہاتھ پر مارا اور فرمایا: یہ عثمانؓ کی طرف

سے ہے۔

حضرت عثمانؓ جنت میں رسول اللہ ﷺ کے رفیق ہوں گے  
 حضرت طلحہ بن عبید اللہؓ سے مروی ہے کہ رسول اللہ ﷺ نے ارشاد فرمایا:  
 ”لکل نبی رفیق فی الجنة، ورفیقی فیہا عثمان بن عفان“ ہر نبی کے لیے جنت  
 میں کوئی ساتھی ہوگا اور میرا ساتھی جنت میں عثمانؓ بن عفان ہے۔ (ترمذی ۲/۲۱۰)  
 بلاشبہ یہ حضرت عثمانؓ کی بہت بڑی فضیلت ہے، اور نبی کا اس طرح کہنا  
 ورفیقی فیہا عثمان بن عفان ان سے محبت کی علامت ہے۔

نبی ﷺ نے حضرت عثمانؓ کو جنت کی بشارت دی  
 حضرت ابو موسیٰ اشعریؓ سے روایت ہے، انہوں نے بیان فرمایا: کہ میں  
 مدینہ کے ایک باغ میں حضور ﷺ کے ساتھ تھا کہ ایک شخص آئے اور انہوں نے  
 دروازہ کھلوانا چاہا تو رسول اللہ ﷺ نے فرمایا: کہ ان کے لیے دروازہ کھول دو  
 اور ان کو جنت کی بشارت دو، میں نے ان کے لیے دروازہ کھول دیا تو دیکھا کہ  
 ابو بکرؓ ہیں، میں نے ان کو جنت کی بشارت دی، اس پر انہوں نے اللہ تعالیٰ کی حمد  
 کی۔ پھر ایک اور شخص آئے اور انہوں نے بھی دروازہ کھلوانا چاہا تو رسول اللہ ﷺ  
 نے مجھ سے فرمایا کہ ان کے لیے دروازہ کھول دو اور ان کو جنت کی خوش خبری دو،  
 میں نے ان کے لیے دروازہ کھول دیا تو دیکھا کہ عمرؓ ہیں، میں نے ان کو وہ بتلا دیا  
 جو رسول اللہ ﷺ نے فرمایا تھا تو انہوں نے اللہ کی حمد کی۔ پھر اور ایک شخص نے

دروازہ کھلوانا چاہا تو رسول اللہ صلی اللہ علیہ وسلم نے مجھ سے فرمایا: ان کے لیے بھی دروازہ کھول دو، اور ان کو جنت کی خوش خبری دو ایک بڑی مصیبت پر جو ان کو پہنچے گی، میں نے دروازہ کھولا تو دیکھا کہ وہ عثمانؓ ہیں، میں نے ان کو وہ بتلادیا جو رسول اللہ صلی اللہ علیہ وسلم نے فرمایا تھا تو انہوں نے اللہ کی حمد کی اور کہا: اللہ المستعان۔ (بخاری ۱/۵۲۲)

### حضرت عثمانؓ کو خود نبی کریم صلی اللہ علیہ وسلم نے تسلی دی

حضرت عثمانؓ سے روایت ہے کہ جب رسول اللہ صلی اللہ علیہ وسلم کی دوسری صاحب زادی (ام کلثوم) کا انتقال ہو گیا تو آپ صلی اللہ علیہ وسلم نے مجھ سے فرمایا: اے عثمان! اگر میری دس بیٹیاں ہوتیں تو میں یکے بعد دیگرے تم سے نکاح کر دیتا؛ کیوں کہ میں تم سے بہت راضی اور خوش ہوں۔

حضرت ام کلثومؓ کی وفات پر حضرت عثمانؓ کو غیر معمولی صدمہ تھا، اس کی تعزیت اور تسلی و تسکین کا یہ بہترین طریقہ تھا جو آنحضرت صلی اللہ علیہ وسلم کی شانِ کریمی اور خلقِ عظیم کے عین مطابق تھا۔ (معارف الحدیث ۸/۲۳۶)

### حضرت عثمانؓ کو ذی النورین کا لقب من جانب اللہ تھا

حضرت عبد اللہ بن عباسؓ سے روایت ہے کہ رسول اللہ صلی اللہ علیہ وسلم نے ارشاد فرمایا: اللہ تعالیٰ نے مجھے بذریعہ وحی حکم دیا کہ اپنی دونوں عزیز بیٹیوں کا نکاح عثمانؓ سے کروں۔ (ابن عدی، دارقطنی، ابن عساکر بحوالہ معارف الحدیث ۸/۲۳۵)

اس حدیث سے معلوم ہوا کہ رسول اللہ صلی اللہ علیہ وسلم نے حضرت عثمانؓ کے

ساتھ پہلے اپنی صاحبزادی حضرت رقیہؓ کا نکاح بھی اللہ کے حکم سے کیا تھا اور ہجرت کے دوسرے سال ان کی وفات کے بعد دوسری صاحبزادی حضرت ام کلثومؓ کا نکاح بھی آپ صلی اللہ علیہ وسلم نے حضرت عثمانؓ کے ساتھ بذریعہ وحی ملنے والے حکم خداوندی سے ہی کیا تھا۔ (معارف الحدیث ۸/ ۲۳۵)

### مالی ایثار

حضرت عبدالرحمن بن خبابؓ کہتے ہیں: میں نبی صلی اللہ علیہ وسلم کے پاس موجود تھا، جب آپ صلی اللہ علیہ وسلم غزوہ تبوک کے لیے سامان تیار کرنے کی ترغیب دے رہے تھے، پس حضرت عثمانؓ کھڑے ہوئے اور عرض کیا: میرے ذمہ راہِ خدا میں سواونٹ ہیں، ان کے ٹاٹوں اور کجاؤں کے ساتھ، آپ صلی اللہ علیہ وسلم نے پھر لشکر کا سامان تیار کرنے کی ترغیب دی، تو حضرت عثمانؓ کھڑے ہوئے اور عرض کیا: اے اللہ کے رسول صلی اللہ علیہ وسلم! میرے ذمہ راہِ خدا میں دو سواونٹ ہیں ان کے ٹاٹوں اور کجاؤں کے ساتھ، پھر تیسری مرتبہ لشکر کے لیے سامان فراہم کرنے کی ترغیب دی، تو حضرت عثمانؓ کھڑے ہوئے، اور عرض کیا: میرے ذمہ راہِ خدا میں تین سو اونٹ ہیں ان کے ٹاٹوں اور کجاؤں کے ساتھ، پس میں نے رسول اللہ صلی اللہ علیہ وسلم کو دیکھا کہ منبر سے یہ فرماتے ہوئے اترے: ”ما علی عثمان ما عمل بعد“ اس کے بعد عثمانؓ جو کریں گے اس کا ضرر ان کو نہیں پہنچے گا!۔ (ترمذی ۲/ ۲۱۱)

اور ایک حدیث میں ہے کہ حضرت عبدالرحمن بن سمرہؓ بیان کرتے ہیں:

حضرت عثمانؓ نبی ﷺ کی خدمت میں ایک ہزار دینار لائے، جب انہوں نے جیش عسرہ کے لیے سامان تیار کیا: یعنی چندہ دیا پس اس کو نبی ﷺ کی گود میں پھیلا دیا۔ عبدالرحمن کہتے ہیں کہ میں نے نبی ﷺ کو دیکھا کہ آپ ﷺ ان کو اپنی گود میں پلٹ رہے تھے اور فرما رہے تھے: ماضر عثمان ماعمل بعد الیوم، آج کے بعد عثمان جو کچھ کریں گے اس کا ضرر ان کو نہیں پہنچے گا۔ یہ بات دو مرتبہ فرمائی۔ (ترمذی ۲/۲۱۱)

حضرت عثمانؓ نے اس لشکر کی امداد و اعانت میں سب سے زیادہ حصہ لیا، حضرت عبدالرحمن بن خباب کی مذکورہ بالا روایت سے معلوم ہوا کہ حضور ﷺ کی ترغیب پر انہوں نے چھ سواونٹ مع ساز و سامان کے پیش کیے۔

شراحین حدیث نے بعض دوسری روایات کی بنیاد پر لکھا ہے کہ ان چھ سو کے علاوہ انہوں نے ساڑھے تین سواونٹ اور پیش کیے۔ دوسری حدیث سے معلوم ہوا کہ اونٹوں کے علاوہ حضرت عثمانؓ نے ایک ہزار اشرفیاں بھی لا کر حضور ﷺ کی گود میں ڈال دیں۔ آپ ﷺ نے حضرت عثمانؓ کے ان عطیات کو قبول فرما کر مجمع عام میں یہ بشارت سنائی اور بار بار فرمایا: ”ماعلی عثمان ماعمل بعد ہذہ“ (مطلب یہ کہ جنت اور رضائے الہی حاصل کرنے کے لیے حضرت عثمانؓ کا یہی عمل اور یہی مالی قربانی کافی ہے)۔

مومنین صادقین کو اس طرح کی بشارتیں دنیا و آخرت کی فکر اور اس کے

لیے سعی و عمل سے غافل نہیں کرتیں؛ بلکہ اللہ تعالیٰ کی محبت و رضا جوئی میں اضافہ کا اور مزید دینی ترقیات کا باعث ہوتی ہیں۔ (معارف الحدیث ۸/۲۲۱، ۲۲۲)

رسول اللہ صلی اللہ علیہ وسلم نے (صلح حدیبیہ کے موقع سے) حضرت عثمانؓ کی طرف سے بیعت رضوان کی جو ان کے لیے اپنی بیعت سے بہتر تھی۔ (ترمذی ۲/۲۱۱)

حیات نبوی صلی اللہ علیہ وسلم میں حضرت عثمانؓ فضیلت میں تیسرے نمبر پر تھے۔ (ترمذی ۲۰/۲۱۱)

جس کو حضرت عثمانؓ سے بغض ہے وہ اللہ کے نزدیک مبغوض ہے۔ (ترمذی ۲/۲۱۲)

حضرت عثمانؓ نے مسلمانوں کے لیے بئر رومہ، اور مسجد کے لیے قطعہ زمین خرید کر اس کے بدلے جنت کو پالیا۔ (ترمذی ۲/۲۱۲)

## فضائل حضرت علیؓ ابن ابی طالب

اسم گرامی: علی۔ والد کا نام: ابوطالب۔ کنیت: ابوالحسن اور ابوتراب۔

بچوں میں آپ سب سے پہلے ایمان لائے، نبی صلی اللہ علیہ وسلم کے چچا زاد بھائی، پروردہ اور داماد۔ آپ کی اٹھائیس اولاد تھی: گیارہ صاحبزادے اور سترہ صاحبزادیاں۔ منجملہ عشرہ مبشرہ کے ایک۔ ہجرت کے بعد نبی صلی اللہ علیہ وسلم نے اپنا بھائی بنایا۔ نبی صلی اللہ علیہ وسلم کے ساتھ تمام غزوات میں شریک ہوئے سوائے غزوہ تبوک کے، حضرت عثمانؓ کی شہادت کے بعد خلیفہ بنائے گئے، مدتِ خلافت:

چار سال نو ماہ اور چند دن ۴۰ھ میں شہید کیے گئے۔ (تحفۃ اللمعی ۸/ ۳۵۱)

حضرت علیؑ دنیا و آخرت میں نبی صلی اللہ علیہ وسلم کے بھائی ہیں

عن ابن عمر رضی اللہ عنہما قال: ”أخی رسول اللہ والہ وسلم بین اصحابہ، فجاء

فدمع عیناہ فقال: اخیت بین اصحابک ولم تواخ بینی و بین احد؟ فقال رسول

اللہ والہ وسلم: ”انت اخی فی الدنیا و الاخرۃ“ (رواہ الترمذی ۲/ ۲۱۳۲) حضرت عبداللہ

بن عمرؓ سے روایت ہے کہ رسول اللہ صلی اللہ علیہ وسلم نے اپنے اصحاب کے درمیان مواخاۃ

قائم فرمائی تو حضرت علیؑ آئے اس حال میں کہ ان کی دونوں آنکھوں سے آنسو جاری

تھے اور عرض کیا کہ آپ نے اپنے اصحاب کے درمیان مواخاۃ کا رشتہ قائم فرمایا اور

میرے اور کسی دوسرے کے درمیان آپ صلی اللہ علیہ وسلم نے مواخاۃ قائم نہیں فرمائی، تو

آپ صلی اللہ علیہ وسلم نے فرمایا: تم میرے بھائی ہو دنیا میں بھی اور آخرت میں بھی۔

ظاہر ہے کہ حضرت علی مرتضیٰؑ کو یہ سن کیسی مسرت اور خوشی ہوئی ہوگی،

بلاشبہ حضرت علی مرتضیٰؑ کو حضور صلی اللہ علیہ وسلم کے ساتھ جو قرابت نصیب تھی وہ صرف ان

ہی کا حصہ تھا جیسا کہ معلوم ہے کہ وہ حضور صلی اللہ علیہ وسلم کے حقیقی چچا زاد بھائی تھے اور

آپ صلی اللہ علیہ وسلم کی دعوت پر سب سے پہلے ایمان لانے والوں میں سے تھے اور

دامادی کے شرف سے بھی مشرف فرمائے گئے۔ (معارف الحدیث ۷/ ۲۴۹)

علیؑ اللہ و رسول کے محب و محبوب تھے

حضرت سہل بن سعدؓ سے روایت ہے کہ رسول اللہ صلی اللہ علیہ وسلم نے خیبر کے

دن ارشاد فرمایا کہ کل میں پرچم ایک ایسے شخص کو دوں گا، جس کے ہاتھ پر اللہ تعالیٰ خیر کو فتح کرے گا، وہ اللہ اور اس کے رسول سے محبت کرتا ہے اور اللہ اور اس کا رسول اس سے۔ پس جب صبح ہوئی تو لوگ رسول اللہ صلی اللہ علیہ وسلم کی خدمت میں حاضر ہوئے، سب یہ امید اور تمنا رکھتے تھے کہ رسول اللہ صلی اللہ علیہ وسلم ان کو پرچم عطا فرمائیں، تو آنحضرت صلی اللہ علیہ وسلم نے فرمایا کہ ”علی بن ابی طالب“ کہاں ہیں؟ لوگوں نے عرض کیا کہ: ان کی آنکھوں میں تکلیف ہے، آپ صلی اللہ علیہ وسلم نے ارشاد فرمایا کہ ان کو بلانے کے لیے کسی کو بھیجو، چنانچہ ان کو بلا کر لایا گیا، رسول اللہ صلی اللہ علیہ وسلم نے ان کی دونوں آنکھوں میں اپنا آبِ دہن ڈال دیا، تو وہ ایسے اچھے ہو گئے کہ گویا ان کو تکلیف تھی ہی نہیں۔ اس کے بعد ان کو پرچم عنایت فرمایا، حضرت علیؑ نے رسول اللہ صلی اللہ علیہ وسلم سے دریافت کیا کہ کیا میں خیر والوں سے اس وقت تک جنگ کروں کہ وہ ہماری طرح ہو جائیں (یعنی اسلام قبول کر لیں) تو آپ صلی اللہ علیہ وسلم نے فرمایا کہ تم آہستہ روی کے ساتھ جاؤ؛ یہاں تک کہ ان کی زمین اور ان کے علاقہ میں پہنچ جاؤ، پھر ان کو اسلام کی دعوت دو، اور ان کو بتلا دو کہ اسلام قبول کرنے کے بعد ان پر اللہ تعالیٰ کا کیا حق واجب ہوگا، خدا کی قسم! تمہارے ذریعہ ان میں سے ایک آدمی کو اللہ تعالیٰ کی طرف سے ہدایت نصیب ہو جائے، یہ بات تمہارے حق میں اس سے بہتر ہے کہ مالِ غنیت میں سرخ اونٹ تم کو ملیں۔ (بخاری ۱/۵۲۵)

اس حدیث میں ہے کہ وہ اللہ و رسول کا محب و محبوب ہوگا، اور اللہ اس کے

ذریعے یہ آخری قلعہ بھی فتح کرے گا۔ بلاشبہ یہ بڑی فضیلت اور سعادت تھی۔ (معارف الحدیث ۸/۲۴۰) نیز اس میں نبی پاک ﷺ کا معجزہ بھی ہے اس طور پر کہ آپ ﷺ نے فرمایا: کل یہ پرچم ایسے شخص کے ہاتھ میں دوں گا جو اس قلعہ کو فتح کرے گا۔ (عمدة القاری ۱۶/۲۹۶)

### چار لوگوں سے محبت کرنے کا حکم

عن ابن بريدة عن ابيه، قال: قال رسول الله ﷺ ان الله امرني بحب اربعة واخبرني انه يحبهم“ قيل: يا رسول الله ﷺ! سمهم لنا؟ قال: ”علیٰ منهم“ يقول ذلك ثلاثا، ابو ذر، والمقداد، وسلمان وامرني بحبهم، واخبرني انه يحبهم“ . (ترمذی ۲۱۳۷۲)

رسول اللہ ﷺ نے ارشاد فرمایا: ”اللہ نے مجھے چار لوگوں سے محبت کرنے کا حکم دیا ہے اور مجھے اطلاع دی ہے کہ اللہ تعالیٰ ان سے محبت کرتے ہیں“ لوگوں نے پوچھا: یا رسول اللہ! ہمارے لیے ان حضرات کو نامزد فرمائیں، آپ ﷺ نے فرمایا: ”علیٰ ان میں سے ایک ہیں“۔ یہ بات تین بار فرمائی۔ اور ابوذر غفاریؓ اور مقدادؓ اور سلمان فارسیؓ، اور مجھے ان سے محبت کرنے کا حکم دیا ہے اور مجھے اطلاع دی ہے کہ اللہ تعالیٰ ان سے محبت کرتے ہیں۔

ہر مسلمان پر ضروری ہے کہ حضرت علیؓ سے محبت رکھے

عن ابی سريحه او عن زيد بن ارقم عن النبي ﷺ قال: ”من كنت

مولانا فعلی مولانا۔ (ترمذی ۲۱۲۲) رسول اللہ ﷺ نے فرمایا ”میں جس کا مخلص دوست ہوں پس علیؑ بھی اس کے مخلص دوست ہیں، یعنی جو نبی ﷺ سے محبت رکھتا ہے وہ علیؑ سے بھی محبت رکھے، ان سے عداوت نہ رکھے۔

حضرت علیؑ کے حق میں یہ بات نبی ﷺ نے دو موقعوں پر فرمائی ہے:  
 پہلا موقع: نبی ﷺ نے ایک سریہ روانہ فرمایا، اور اس کے دو حصے کیے، ایک کا امیر حضرت علیؑ کو اور دوسرے کا حضرت خالد بن ولیدؓ کو بنایا، اور ہدایت دی کہ جب جنگ ہو تو سارے لشکر کے امیر حضرت علیؑ ہوں گے، جنگ ہوئی، مال غنیمت ہاتھ آیا، اس کے خمس (پانچویں حصہ) میں سے حضرت علیؑ نے ایک باندی لی، کیوں کہ اس میں ذوی القربیٰ کا بھی حصہ ہوتا ہے، اور اسی رات اس سے مقاربت فرمائی۔ یہ بات حضرت بریدہؓ اور حضرت خالدؓ کو کھلی؛ کیونکہ باندی میں استبرائے رحم ضروری ہوتا ہے۔ واپسی میں نبی ﷺ سے اس کی شکایت کی گئی، تو آپ ﷺ نے اوپر مذکور حدیث ارشاد فرمائی کہ میں علی سے ہوں اور علی مجھ سے ہیں۔ اور وہ ہر مسلمان کے دوست ہیں یعنی ان کی شکایت گویا میری شکایت ہے، اور شکایت، نفرت اور عداوت پر دلالت کرتی ہے، حالاں کہ علیؑ سے ہر مسلمان کو محبت ہونا چاہیے! اور حضرت براءؓ کی روایت میں ہے کہ: ”تمہارا کیا خیال ہے اس شخص کے بارے میں جو اللہ اور اس کے رسول سے محبت کرتا ہے اور جس سے اللہ اور اس کے رسول محبت کرتے ہیں۔ (ترمذی ۲/۲۱۴)

دوسرا واقعہ: ۹ھ میں نبی صلی اللہ علیہ وسلم نے حضرت علیؑ کو قاضی بنا کر یمن بھیجا۔ پھر جب نبی صلی اللہ علیہ وسلم نے ۱۰ھ میں حج فرمایا تو حضرت علیؑ یمن سے سیدھے مکہ مکرمہ آ کر حج میں شریک ہوئے، وہ یمن سے ایک لشکر کے ساتھ آئے تھے۔ جب مکہ مکرمہ قریب آیا تو آپؐ نے ایک شخص کو لشکر کا امیر بنایا اور خود آگے بڑھ گئے؛ تاکہ جلد از جلد نبی صلی اللہ علیہ وسلم سے ملاقات کریں، پیچھے امیر نے لشکریوں کو ایک ایک قیمتی جوڑا تقسیم کیا؛ تاکہ وہ پہن کر نبی صلی اللہ علیہ وسلم سے ملاقات کریں، جب لشکر مکہ پہنچا اور حضرت علیؑ سے ملاقات ہوئی تو آپؐ نے امیر لشکر کے عمل کو نادرست قرار دیا اور وہ جوڑے واپس لے لیے، یہ بات لشکریوں کے لیے باعث شکایت بن گئی، چنانچہ حج سے واپسی میں مقامِ جحفہ کے قریب غدیر خم میں، جہاں سے یمن والوں کا راستہ الگ ہوتا تھا آپ صلی اللہ علیہ وسلم نے لوگوں سے خطاب فرمایا، مقصود یمن والوں کو مطمئن کرنا تھا۔ آپ صلی اللہ علیہ وسلم نے حضرت علیؑ کا ہاتھ پکڑ کر فرمایا: ”میں جس کا مولیٰ (دوست) علیؑ اس کا مولیٰ (دوست)“، یعنی جسے مجھ سے محبت ہے، اور یہ محبت ہر مومن کو ہوتی ہے، اسے چاہیے کہ علیؑ سے بھی محبت رکھے، معمولی باتوں کی وجہ سے ان سے ناراض نہ ہو اور شکایت نہ کرے، پھر آپ صلی اللہ علیہ وسلم نے دعا فرمائی: ”اے اللہ! جو علیؑ سے محبت کرے آپ اس سے محبت کریں، اور جو علیؑ سے عداوت رکھے آپ اسے دشمن سمجھیں“۔ اس طرح آپ صلی اللہ علیہ وسلم نے یمن والوں کو مطمئن کر کے رخصت کیا۔ (تحفۃ اللمعی ۸/ ۳۵۵، ۳۵۶)

حضرت علی مرتضیٰؑ کے ساتھ اپنی محبت اور خصوصی قرب و تعلق کا اظہار انہیں الفاظ کے ساتھ حضور صلی اللہ علیہ وسلم نے مختلف مواقع پر فرمایا ہے۔

حضرت علیؑ سے مومن ہی محبت رکھتا ہے اور منافق ہی عداوت رکھتا ہے  
زر بن حبیشؓ سے روایت ہے کہ حضرت علیؑ نے فرمایا: اس ذات پاک  
کی قسم جو دانے کو پھاڑ کر پودا نکالتا ہے اور جس نے جانداروں کو پیدا فرمایا، نبی امی  
صلی اللہ علیہ وسلم نے خصوصیت سے مجھ سے فرمایا تھا کہ مجھ سے وہی بندہ محبت کرے گا جو  
مومن صادق ہوگا اور وہی شخص مجھ سے بغض و عداوت رکھے گا جو منافق ہوگا۔

(مسلم شریف بحوالہ معارف الحدیث ۲۴۱/۸)

بلاشبہ اللہ تعالیٰ نے حضرت علیؑ کو جن عظیم انعامات اور دینی فضائل سے  
نوازا، مثلاً یہ کہ وہ رسول اللہ صلی اللہ علیہ وسلم کی دعوت اسلام پر سب سے پہلے لبیک کہنے  
والوں میں ہیں، وہ رسول اللہ صلی اللہ علیہ وسلم کے حقیقی چچا زاد بھائی تھے، اور حضور صلی اللہ علیہ وسلم  
ان سے محبت فرماتے تھے، آپ صلی اللہ علیہ وسلم نے اپنی صاحبزادی حضرت سیدہ فاطمہ  
زہراؑ کو ان کے نکاح میں دے کر دامادی کا شرف عطا فرمایا، اکثر غزوات میں  
حضور صلی اللہ علیہ وسلم کے ساتھ رہے، بار بار میدانِ جہاد و قتال میں اپنی جان کو خطرہ میں  
ڈال کر کارہائے نمایاں انجام دیے اور جیسا کہ مندرجہ بالا حدیث سے معلوم ہوا  
کہ غزوہ خیبر میں رسول اللہ صلی اللہ علیہ وسلم نے اپنے ارشاد و عمل سے یہ ظاہر فرمایا کہ وہ  
اللہ اور اس کے رسول صلی اللہ علیہ وسلم کے محب و محبوب ہیں۔ الغرض یہ اور اس جیسے

دوسرے فضائل اور خداوندی انعامات کا یہ حق ہے کہ ہر مومن صادق ان سے محبت کرے اور ان سے بغض و کینہ نہ رکھے، اس لیے کہ ان سے بغض و کینہ رکھنے والے ایمان کی حقیقت سے محروم اور نفاق کے مریض ہیں۔ (معارف الحدیث ۸/ ۲۴۲)

اللہ تعالیٰ اپنے رسول پاک صلی اللہ علیہ وسلم کی اور اپنے سب مجبین اور محبوبین کی (جن میں بلاشبہ حضرت علی مرتضیٰؑ کا بھی خاص مقام و مرتبہ ہے) محبت اس عاجز کو اور سب اہل ایمان کو نصیب فرمائے۔ آمین

یہ حضور صلی اللہ علیہ وسلم کی حضرت علیؑ سے محبت کی ایک ادنیٰ سی جھلک ہے؛ ورنہ بہت ساری احادیث میں حضرت علیؑ کی فضیلت کو بیان فرمایا گیا ہے، تنگی وقت کی بنا پر ذیل میں اشارے درج کیے جاتے ہیں:

حضرت علیؑ نبی صلی اللہ علیہ وسلم کے ہم مزاج تھے۔ (ترمذی ۲/ ۲۱۲)

حضرت علیؑ کے حق میں دعا کہ حق ادھر ہو جدھر علیؑ ہوں۔ (ترمذی ۲/ ۱۱۲)

حضرت علیؑ مومن کامل ہیں۔ (ترمذی ۲/ ۱۱۳)

حضرت علیؑ سے بغض و نفرت نفاق کی علامت ہے۔ (ترمذی ۲/ ۲۱۳)

نبی کریم صلی اللہ علیہ وسلم علم و حکمت کا گھر اور علیؑ اس کا دروازہ۔ (ترمذی ۲/ ۲۱۳)

حضرت علیؑ جنگی صلاحیت میں حضرت خالدؑ سے زیادہ تھے۔

(ترمذی ۲/ ۳۱۴)

نبی کریم صلی اللہ علیہ وسلم کا حضرت علیؑ سے ملنے کا اشتیاق۔ (ترمذی ۲/ ۲۱۴)

## فضائل حضرت طلحہ بن عبید اللہؓ

نام نامی: طلحہ، باپ کا نام عبید اللہ۔ کنیت: ابو محمد۔ لقب: طلحہ الجود، طلحہ الخیر، طلحہ الفیاض۔ قبیلہ: تیمی قریشی۔ یہ عشرہ مبشرہ میں سے تھے اور اصحاب شوریٰ میں سے بھی۔ اسلام کی طرف سبقت کرنے والوں میں سے ایک۔ غزوہ بدر کے علاوہ تمام غزوات میں شرکت کی؛ اس لیے کہ بدر کے موقع پر حضور صلی اللہ علیہ وسلم نے ان کو حضرت سعید بن زید کے ساتھ قریش کے تجارتی لشکر کی خبر لانے کے لیے بھیجا تھا۔ ولادت: ہجرت سے ۲۸ سال پہلے۔ شہادت: جنگ جمل میں بروز جمعرات ۱۰ / جمادی الآخرة ۳۶ھ، بصرہ میں مدفون ہیں۔ مدتِ عمر: ۶۴ سال۔

(اکمال فی اسماء الرجال ص: ۶۰۱)

عن قیس بن ابی حازم رَضِيَ اللهُ عَنْهُ قال: رایت ید طلحہ التی وقی بہا النبی صَلَّى اللهُ عَلَيْهِ وَسَلَّمَ قد شلت“. (بخاری ۵۲۷۱) قیس بن حازمؓ کہتے ہیں: میں نے حضرت طلحہؓ کا وہ ہاتھ دیکھا جس کے ذریعہ انہوں نے غزوہ احد میں رسول اللہ صلی اللہ علیہ وسلم کو بچایا تھا شل ہو چکا تھا۔

جنگِ احد کے دن ایک وقت ایسا آیا کہ دشمن کے تیر اندازوں نے خصوصیت سے رسول اللہ صلی اللہ علیہ وسلم کو اپنے تیروں کا نشانہ بنا کر آپ کو شہید کر دینا چاہا، اس وقت جب کہ آنحضرت صلی اللہ علیہ وسلم پر تیروں کی بوچھاڑ ہو رہی تھی، حضرت طلحہ بن عبید اللہؓ نے اپنی سپر کے ذریعہ حضور صلی اللہ علیہ وسلم کو بچانے کی کوشش کی، اسی حال میں ہاتھ ایسا

زخمی ہو گیا کہ ڈھال ہاتھ سے گر گئی، تو انہوں نے خود اپنی ذات اور اپنے پورے جسم کو خاص طور سے اپنے ہاتھ کو سپر بنا لیا اور حضور صلی اللہ علیہ وسلم کی طرف آنے والے ہر تیر کو ہاتھ سے روکا۔ دشمن کا ایک تیر بھی حضور صلی اللہ علیہ وسلم تک نہیں پہنچنے دیا، جس کی وجہ سے ایک ہاتھ بالکل شل ہو گیا اور پورا جسم گویا چھلنی ہو گیا۔ روایات میں ہے کہ ان کے جسم کے اوپر اسی سے زیادہ زخم شمار کیے گئے؛ لیکن اللہ تعالیٰ کی مشیت کے مطابق زندہ رہے اور احد کے بعد بھی تقریباً تمام ہی غزوات میں حضور صلی اللہ علیہ وسلم کے ساتھ رہے، پھر آنحضرت صلی اللہ علیہ وسلم کے وصال کے بعد حضرت عثمانؓ کی شہادت تک دین اور امت مسلمہ کی خدمت ہی ان کا نصب العین اور ان کی زندگی کا مصرف رہا، یہاں تک کہ جنگِ جمل میں شہید ہوئے۔ رضی اللہ تعالیٰ عنہ وارضاه۔

(معارف الحدیث ۸/۲۷۲)

### حضرت طلحہؓ چلتے پھرتے شہید

عن ابی نضرۃ قال: قال جابر بن عبد اللہ رضی اللہ عنہ: سمعت رسول اللہ

صلی اللہ علیہ وآلہ وسلم یقول: من سرہ ان ینظر الی شہید یمشی علی وجہ الارض، فلینظر

الی طلحۃ بن عبید اللہ“ (ترمذی ۲۱۵۷/۲) نبی صلی اللہ علیہ وسلم نے فرمایا: ”جسے یہ بات

خوش کرے یعنی جسے خوشی ہو کہ وہ کسی شہید کو دیکھے دریاں حالیکہ وہ سطح زمین پر چل

رہا ہے یعنی زندہ ہے تو چاہیے کہ وہ طلحہ بن عبید اللہؓ کو دیکھے“۔ (تحفۃ اللمعی ۸/۳۷۵)

اس حدیث سے معلوم ہوا کہ اللہ تعالیٰ کی طرف سے رسول اللہ صلی اللہ علیہ وسلم پر

یہ بات منکشف فرمادی گئی تھی کہ حضرت طلحہ بن عبید اللہؓ شہید ہوں گے، آپ صلی اللہ علیہ وسلم نے اس ارشاد میں جس خاص انداز میں ان کے شہید ہونے کی اطلاع دی، ظاہر ہے کہ اس سے حضور صلی اللہ علیہ وسلم کا مقصد ان کی ایک خاص فضیلت اور عند اللہ ان کی شہادت کی غیر معمولی اہمیت اور مقبولیت بیان فرمانا تھا۔

حضرت طلحہ بن عبید اللہؓ رسول اللہ صلی اللہ علیہ وسلم کے وصال فرمانے کے قریباً پچیس سال بعد جنگِ جمل میں شہید ہوئے۔ بلاشبہ آنحضرت صلی اللہ علیہ وسلم کا ان کی شہادت کی اطلاع دینا آپ کے معجزات میں سے ہے۔ (معارف الحدیث ۸/۲۷۲)

### طلحہ نے اپنے لیے جنت واجب کر لی

حضرت زبیرؓ بیان کرتے ہیں: نبی صلی اللہ علیہ وسلم نے جنگِ احد کے موقع پر دو زرہیں پہن رکھی تھیں، پس آپ صلی اللہ علیہ وسلم نے ایک چٹان پر چڑھنا چاہا، مگر چڑھ نہ سکے تو حضرت طلحہ بیٹھ گئے (تا کہ آپ ان کے اوپر قدم مبارک رکھ کر کے پتھر کی اس چٹان تک پہنچ سکیں، چنانچہ) آپ صلی اللہ علیہ وسلم ان پر اپنا پائے مبارک رکھ کر پتھر کی اس چٹان تک پہنچ گئے۔ حضرت زبیرؓ بیان فرماتے ہیں کہ میں نے سنا کہ رسول اللہ صلی اللہ علیہ وسلم نے اس موقع پر فرمایا: اوجب طلحة یعنی طلحہ نے اپنے لیے جنت واجب کر لی۔ (ترمذی ۲/۲۱۵)

### حضرت طلحہؓ کی منقبت میں حضرات صحابہؓ کے اشعار

حضرت طلحہؓ نے احد کے دن اپنی بہادری کے ایسے ایسے جوہر دکھائے کہ

حضور صلی اللہ علیہ وسلم نے غزوہ احد سے واپس ہوتے ہوئے حضرت حسانؓ سے فرمایا کہ تم طلحہ کی تعریف میں کچھ اشعار کہو۔ چنانچہ حضرت حسانؓ نے یہ اشعار کہے:

وطلحه يوم الشعب اسي محمدا	على ساعة ضاقت عليه وشقت
---------------------------	-------------------------

اور گھاٹی کے دن طلحہ نے تنگی اور مشکل کی گھڑی میں حضرت محمد صلی اللہ علیہ وسلم کی پوری غم خواری کی اور ان پر جاں نثاری کی۔

يقيه بكفيه الرماح واسلمت	اشاجعه تحت السيوف فشلت
--------------------------	------------------------

اپنے دونوں ہاتھوں کے ذریعہ وہ حضور صلی اللہ علیہ وسلم کو نیزوں سے بچاتے رہے۔ اور (حضور صلی اللہ علیہ وسلم کو بچانے کے لیے) انہوں نے اپنے ہاتھوں کے پورے تلوار کے نیچے کر دیے، جس سے وہ پورے شل ہو گئے۔

وكان امام الناس الا محمدا	اقام رحى الاسلام حتى استقلت
---------------------------	-----------------------------

حضرت محمد صلی اللہ علیہ وسلم کے علاوہ باقی تمام لوگوں سے آگے تھے، اور انہوں نے اسلام کی چکی کو ایسا کھڑا کیا کہ وہ مستقل چلنے لگی۔

حضرت ابوبکر صدیقؓ نے حضرت طلحہؓ کی تعریف میں یہ اشعار کہے:

حمى النبی الهدی والخیل تتبعه	حتى اذا ما لاقوا حامی عن الدین
------------------------------	--------------------------------

طلحہ نے نبی ہادی صلی اللہ علیہ وسلم کی حفاظت کی، حالانکہ گھڑ سوار آپ کا پیچھا کر رہے تھے، یہاں تک کہ جب وہ سوار قریب آجاتے تو یہ دین کی خوب حفاظت کرتے۔

صبرا على الطعن اذولت حماهم	والناس من بين مهدى ومفتون
----------------------------	---------------------------

جب حفاظت کرنے والے لوگ پیٹھ پھیر کر بھاگ رہے تھے اس وقت انہوں نے نیزوں پر صبر کیا، اور اس دن لوگ دو طرح کے تھے ہدایت یافتہ اور آزمائش میں مبتلا۔

یا طلحة بن عبید اللہ قد وجبت	لک الجنان وزوجت المہا العین
------------------------------	-----------------------------

اے طلحہ بن عبید اللہ! تمہارے لیے جنت واجب ہوگئی اور خوب صورت اور آہوچشم حوروں سے تمہاری شادی ہوگئی۔

ان کی تعریف میں حضرت عمرؓ نے یہ شعر کہا:

حمی نبی الہدی بالسیف منصلتا	لما تولی جمیع الناس وانکشفوا
-----------------------------	------------------------------

جب تمام لوگوں نے پشت پھیر لی اور ہٹ گئے، اس وقت طلحہ نے ننگی تلوار سے نبی ہادی کی حفاظت کی۔ اس پر حضور صلی اللہ علیہ وسلم نے فرمایا: اے عمر! تم نے سچ کہا۔

(حیاء الصحابہ ۱/ ۲۹۴ - کنز العمال ۱۳/ ۹۷)

حضور صلی اللہ علیہ وسلم نے حضرت طلحہؓ کو فیاض کہا

حضرت سلمہ بن اکوع فرماتے ہیں حضرت طلحہ بن عبید اللہؓ نے پہاڑ کے کنارے ایک کنواں خریدا اور (اس کی خوشی میں) لوگوں کو کھانا کھلایا تو حضور صلی اللہ علیہ وسلم نے فرمایا: اے طلحہ! تم بڑے فیاض اور بہت سخی آدمی ہو۔ (حیاء الصحابہ ۲/ ۲۲۳، الامین)

حضرت طلحہؓ کی بیوی حضرت سعدیؓ فرماتی ہیں، ایک دن حضرت طلحہؓ میرے پاس آئے، وہ مجھے بڑے غمگین نظر آئے۔ میں نے کہا: کیا بات ہے مجھے آپ کا چہرہ بڑا پریشان نظر آ رہا ہے، کیا ہماری طرف سے کوئی ناگوار بات پیش

آئی؟ انہوں نے کہا: نہیں! اللہ کی قسم تمہاری طرف سے کوئی ناگوار بات پیش نہیں آئی، تم تو بہت اچھی بیوی ہو، میں اس وجہ سے غمگین و پریشان ہوں کہ میرے پاس بہت مال جمع ہو گیا اور مجھے سمجھ میں نہیں آ رہا کہ اس کا کیا کروں؟ (حضرت سعدیؓ فرماتی ہیں) میں نے کہا: آپ آدمی بھیج کر اپنے رشتہ داروں اور اپنی قوم کو بلا لیں اور ان میں یہ مال تقسیم کر دیں، چنانچہ انہوں نے بلا کر ان میں سارا مال تقسیم کر دیا، پھر میں نے خز انچی سے پوچھا کہ انہوں نے کتنا مال تقسیم کیا؟ اس (خز انچی) نے کہا: چار لاکھ۔ اسی سخاوت کی وجہ سے انہیں ”طلحہ فیاض“ کہا جاتا تھا، یعنی بہت زیادہ سخی۔ (حیاء الصحابہ ۲/۲۷۲)

### فضائل حضرت زبیر بن عوامؓ

نام نامی: زبیر، باپ کا نام: عوام، کنیت: ابو عبد اللہ، قبیلہ: اسد قریشی۔ آپ صلی اللہ علیہ وسلم کی پھوپھی حضرت صفیہؓ کے لڑکے ہیں۔ چھ سال کی عمر میں اسلام قبول کیا، آپ صلی اللہ علیہ وسلم کے ساتھ تمام غزوات میں شریک ہوئے، آپ نے ہی اسلام میں سب سے پہلے تلوار سونپی۔ ولادت: ہجرت سے ۲۸ سال قبل۔ شہادت: ۳۶ھ بصرہ میں عمرو بن جرموز نے شہید کیا۔ کل عمر: ۶۴ سال۔ پہلے وادی سباع میں مدفون ہوئے، بعد میں بصرہ منتقل کیے گئے۔ (اکمال فی اسماء الرجال: ۵۹۵)

### حضرت زبیرؓ نبی صلی اللہ علیہ وسلم کے حواری ہیں

عن جابر قال قال النبي ﷺ: من يأتيني بخبر القوم يوم الأحزاب؟

قال الزبير: أنا، فقال النبي ﷺ إن لكل نبي حواريا وحواري الزبير (مسلم) ۲۸۱/۲ حضرت جابرؓ سے روایت ہے کہ: غزوہٴ احزاب کے دن حضور ﷺ نے فرمایا: کون ہے جو دشمن قوم (کے لشکر) کی خبر لائے؟ حضرت زبیرؓ نے عرض کیا: میں (خبر لاؤں گا)، اس پر رسول اللہ ﷺ نے فرمایا: ہر نبی کے لیے حواری ہوتے ہیں، اور میرے حواری زبیر ہیں۔

۵۷ میں یہودیوں کی مفسدہ پردازی سے تمام عرب مسلمانوں کے خلاف امنڈ آیا، سرور کائنات ﷺ نے مدینہ کے قریب خندق کھود کر اس طوفان کا مقابلہ کیا، حضرت زبیرؓ اُس حصے پر مامور تھے جہاں عورتیں تھیں۔

بنو قریظہ اور مسلمانوں میں باہم معاہدہ تھا؛ لیکن عام سیلاب میں وہ بھی اپنے عہد پر قائم نہ رہے، رسول اللہ ﷺ نے دریافتِ حال کے لیے کسی کو بھیجنا چاہا اور تین بار فرمایا: کون ہے جو اس قوم کی خبر لائے؟ حضرت زبیرؓ نے ہر مرتبہ بڑھ کر عرض کیا کہ: میں، آں حضرت ﷺ نے خوش ہو کر فرمایا: ہر نبی کے لیے حواری ہوتے ہیں میرا حواری زبیر ہے۔ اس نازک وقت میں حضرت زبیرؓ کی اس طرح بے خطر تنہا آمد و رفت سے اور ان کی جاں بازی سے آں حضرت ﷺ اس قدر متاثر تھے کہ فرمایا: فداک ابي وأمي یعنی میرے ماں باپ تم پر فدا ہوں۔ (سیر الصحابہ ۸۶/۲) بلاشبہ حضرت زبیرؓ کی یہ بڑی فضیلت ہے۔

(معارف الحدیث ۲۷۵/۸)

ان کے بارے میں یہ بات بھی قابل ذکر ہے کہ: عشرہ مبشرہ میں حضرت علی مرتضیٰؑ کی طرح ان کو بھی رسول اللہ ﷺ کی قرابتِ قریبہ حاصل ہے: حضرت علی مرتضیٰؑ آپ کے چچا ابوطالب بن عبدالمطلب کے بیٹے ہونے کی وجہ سے آپ ﷺ کے چچا زاد بھائی ہیں، اور حضرت زبیرؓ آپ کی پھوپھی حضرت صفیہ بنت عبدالمطلب کے بیٹے ہونے کی وجہ سے آں حضرت ﷺ کے چچا زاد بھائی۔ (معارف الحدیث ۸/۲۷۵)

جنگ اُحد میں جب تیر اندازوں کی بے احتیاطی سے فتح شکست سے مبدل ہوگئی اور مشرکین کے اچانک حملے سے غازیانِ دین کے پاؤں متزلزل ہو گئے، یہاں تک کہ شمعِ نبوت کے گرد صرف چودہ صحابہؓ ثابت قدم رہ گئے تھے، تو اس وقت بھی یہ جان نثار حواری جان نثاری کا فرض ادا کر رہا تھا۔ (سیر الصحابہ ۲/۸۶)

حضرت طلحہ وزبیرؓ جنت میں آپ ﷺ کے پڑوسی ہوں گے

عن علی قال: سمعت أذني من في رسول الله ﷺ وهو يقول: طلحة والزبير جارا في الجنة. (ترمذی ۲۱۵۲) حضرت علیؑ سے روایت ہے کہ انھوں نے فرمایا: میرے دونوں کانوں نے رسول اللہ ﷺ کے دہن مبارک سے سنا، آپ ﷺ ارشاد فرماتے تھے: طلحہ اور زبیر جنت میں میرے پڑوسی ہوں گے۔

یہاں پر یہ بات خاص طور سے قابل ذکر ہے کہ: حضرت علیؑ ان دونوں

حضرات کے رسول اللہ صلی اللہ علیہ وسلم سے سنئے ہوئے فضائل۔ خاص طور سے آپ صلی اللہ علیہ وسلم کے وہ ارشادات جن میں ان دونوں بزرگوں کے شہید فی سبیل اللہ اور جنتی ہونا ذکر فرمایا گیا ہے۔ خاص اہتمام سے بیان فرماتے تھے، چنانچہ یہی حدیث جس میں ان دونوں حضرات کی یہ عظیم ترین فضیلت بیان ہوئی ہے کہ یہ دونوں جنت میں میرے پڑوسی ہوں گے، اس کے لیے حضرت علیؓ نے یہ پیرایہ بیان اختیار فرمایا کہ: ”سمعت أذني من في رسول الله ﷺ يقول“ کہ میرے کانوں نے رسول اللہ صلی اللہ علیہ وسلم کی زبان مبارک سے سنا آپ صلی اللہ علیہ وسلم ارشاد فرماتے تھے۔ ظاہر ہے کہ یہ پیرایہ بیان اسی خاص اہتمام کا مظہر ہے۔ (معارف الحدیث ۲۷۶/۸)

### فضائل حضرت عبدالرحمن بن عوفؓ

نام نامی: عبدالرحمن۔ باپ کا نام: عوف۔ کنیت: ابو محمد۔ قبیلہ: زہری، قریشی۔ حضرت ابوبکر صدیقؓ کے ہاتھ پر اسلام قبول کیا۔ حبشہ کی طرف دو مرتبہ ہجرت کی، آپ صلی اللہ علیہ وسلم کے ساتھ تمام غزوات میں شریک ہوئے۔ ولادت: واقعہ فیل کے دس سال بعد۔ وفات: مدینہ میں ۳۲ھ میں ہوئی اور جنت البقیع میں دفن کیے گئے۔ کل عمر: ۷۲ سال۔

### جنگِ احد میں استقامت اور فرشتوں کا ان کی مدد کرنا

حضرت حارث بن صمہ انصاریؓ سے روایت ہے انہوں نے بیان کیا کہ غزوہ احد کے دن جب کہ رسول اللہ صلی اللہ علیہ وسلم گھائی میں تھے، آپ صلی اللہ علیہ وسلم نے

مجھ سے دریافت فرمایا: ”تم نے عبدالرحمن بن عوف کو دیکھا ہے؟“ میں نے عرض کیا: ”ہاں! رسول اللہ صلی اللہ علیہ وسلم! میں نے ان کو دیکھا ہے، پہاڑ کے سیاہ پتھروں والے حصے کی طرف، ان پر مشرکین کی ایک جماعت حملہ کر رہی تھی، میں نے ان کے پاس جانے کا ارادہ کیا؛ تاکہ میں ان کو بچاؤں کہ اسی وقت میری نگاہ آپ پر پڑی، تو میں آپ کی طرف چلا آیا۔“ رسول اللہ صلی اللہ علیہ وسلم نے فرمایا: معلوم ہونا چاہیے کہ اللہ کے فرشتے عبدالرحمن بن عوفؓ کے ساتھ مل کر دشمنوں سے جنگ کر رہے ہیں۔“ (حارث کہتے ہیں) حضور صلی اللہ علیہ وسلم کی یہ بات سننے کے بعد میں حضرت عبدالرحمن بن عوف کے پاس لوٹ آیا، تو میں نے ان کو اس حال میں دیکھا کہ سات مشرکوں کی لاشیں ان کے پاس پڑی تھیں میں نے ان سے کہا: آپ کامیاب اور فتح یاب رہیں، کیا ان سب کو تم نے قتل کیا ہے؟ انہوں نے کہا: یہ اطارۃ بن عبد شریبیل اور یہ دو، ان کو تو میں نے قتل کیا ہے۔ باقی یہ چار، میں نے نہیں دیکھا کہ ان کو کس نے قتل کیا ہے“ (ان کا یہ جواب سن کر) میں نے کہا ”صادق ہیں اللہ اور اس کے رسول۔ ابن مندہ نے اپنی ”مسند“ میں اور طبرانی نے ”معجم کبیر“ میں اور ابو نعیم نے ”حلیہ“ میں اس کو بیان کیا۔ (معارف الحدیث: ۲۷۷/۸)

اس حدیث سے حضرت عبدالرحمن بن عوفؓ کی یہ خصوصیت معلوم ہوئی کہ وہ جنگِ اُحد کے خاص آزمائش کے وقت میں بھی استقامت کے ساتھ مشرکین سے جنگ کر رہے تھے اور اللہ تعالیٰ کے بھیجے ہوئے فرشتے جنگ میں ان کی مدد

کر رہے تھے۔

بلاشبہ یہ واقعہ حضرت عبدالرحمن بن عوفؓ کے خاص فضائل میں سے ہے، نیز حضور صلی اللہ علیہ وسلم نے ان کے بارے میں فرمایا تھا: فرشتے جنگ میں ان کی مدد کر رہے ہیں، یقیناً یہ حضور صلی اللہ علیہ وسلم کا معجزہ تھا۔ (معارف الحدیث: ۸/۲۷۹)

آپ صلی اللہ علیہ وسلم نے حضرت عبدالرحمن بن عوفؓ کی اقتدا میں نماز ادا کی حضرت مغیرہ بن شعبہؓ سے روایت ہے کہ وہ ایک غزوہ میں حضور صلی اللہ علیہ وسلم کے ساتھ تھے، حضرت مغیرہؓ نے کہا کہ رسول اللہ صلی اللہ علیہ وسلم بشری تقاضے سے تشریف لے گئے اور واپس لوٹنے میں تاخیر ہو گئی، اور فجر کی نماز میں جب زیادہ تاخیر ہونے لگی تو مشورہ سے طے ہوا کہ اب نماز ادا کر لی جائے، اور لوگوں نے حضرت عبدالرحمن بن عوفؓ کو امام بنا کر نماز شروع کر دی، جب نبی کریم صلی اللہ علیہ وسلم واپس تشریف لائے تو نماز کی ایک رکعت ہو چکی تھی، اور حضرت عبدالرحمن بن عوفؓ نماز پڑھا رہے تھے، جب حضرت عبدالرحمن بن عوفؓ کو آپ صلی اللہ علیہ وسلم کے آنے کا علم ہوا تو چاہا کہ پیچھے ہٹ کر جماعت میں شامل ہو جائیں، تو آنحضرت صلی اللہ علیہ وسلم نے ان کو اشارہ فرمایا کہ تم اپنی جگہ پر رہو، پس آپ صلی اللہ علیہ وسلم نے ایک رکعت حضرت عبدالرحمن بن عوفؓ کی اقتدا میں ادا کی، پھر جب حضرت عبدالرحمن بن عوفؓ نے سلام پھیر دیا تو آپ صلی اللہ علیہ وسلم نے بقیہ ایک رکعت پوری فرمائی۔

(مشکاۃ المصابیح: ۱/۵۳)

اس حدیث سے معلوم ہوا کہ حضرت عبدالرحمن بن عوفؓ کو یہ خاص امتیازی شان بھی حاصل ہے کہ حضور صلی اللہ علیہ وسلم نے ان کی اقتدا میں نماز ادا کی۔

(معارف الحدیث: ۲۸۱/۸)

حضور صلی اللہ علیہ وسلم نے حضرت عبدالرحمن بن عوفؓ کو ”سید المسلمین“ فرمایا ایک حدیث میں ہے امیر المؤمنین حضرت عمرؓ نے حضرت عبدالرحمن بن عوفؓ کی بیوی حضرت ام کلثوم بنت عقبہ سے دریافت کیا: (یہ بات صحیح ہے کہ) رسول اللہ صلی اللہ علیہ وسلم نے تم سے فرمایا تھا کہ تم عبدالرحمن بن عوف سے نکاح کر لو جو ”سید المسلمین“ ہیں؟ ام کلثوم نے کہا کہ ہاں! بے شک، (حضور صلی اللہ علیہ وسلم نے مجھ سے یہی ارشاد فرمایا تھا)۔

اس حدیث سے معلوم ہوا کہ رسول اللہ صلی اللہ علیہ وسلم نے حضرت عبدالرحمن بن عوفؓ کو ”سید المسلمین“ فرمایا تھا، بلاشبہ یہ ان کی اعلیٰ درجہ کی فضیلت و منقبت ہے۔

(معارف الحدیث: ۲۸۲/۸)

حضرت عبدالرحمن بن عوفؓ کا دامن، فضل و کمال اور اخلاقی جواہر پاروں سے مالا مال تھا؛ خصوصاً خوفِ خدا، حبِ رسول، صدق و عفاف، ترحم، فیاضی اور انفاق فی سبیل اللہ ان کے نہایت درخشاں اوصاف تھے۔

ازواجِ مطہرات کے لیے ایک قیمتی باغ کی وصیت

حضرت ابوسلمہؓ، ام المؤمنین حضرت عائشہؓ سے روایت کرتے ہیں کہ

رسول اللہ صلی اللہ علیہ وسلم فرمایا کرتے تھے: مجھے تمہارا (ازواجِ مطہرات کا) معاملہ اپنے بعد فکر مند کیے ہوئے ہے (کہ تمہارا کیا ہوگا؟ میں نے تمہارے لیے کوئی ترکہ نہیں چھوڑا اور تم نے بھی دارِ آخرت کو اختیار کیا ہے اور کچھ جمع نہیں کیا) اور ہرگز صبر نہیں کریں گے تم پر؛ مگر صبر کرنے والے، یعنی باہمت بندے ہی تمہاری خبر گیری کریں گے۔ ابو سلمہؓ فرماتے ہیں کہ پھر حضرت عائشہؓ نے فرمایا: اللہ تمہارے والد کو (یعنی عبدالرحمن بن عوف کو) جنت کی سلسبیل نہر سے سیراب کرے، انہوں نے ازواجِ مطہرات کو ایسی جائیداد دی تھی جو چالیس ہزار دینار میں فروخت کی گئی۔ اور دوسری روایت میں ہے: حضرت عبدالرحمن بن عوف نے ازواجِ مطہراتؓ کے لیے ایک باغ کی وصیت کی تھی جو ایک لاکھ درہم میں فروخت کیا گیا۔ (ترمذی: ۲۱۵/۲) عہدِ نبوی میں درہم و دینار کا یہی تناسب تھا۔ (معارف الحدیث: ۲۸۲/۸)

مسند احمد میں ام المؤمنین حضرت ام سلمہؓ سے روایت ہے فرماتی ہیں کہ میں نے خود سنار رسول اکرم صلی اللہ علیہ وسلم سے، آپ اپنی ازواج سے فرماتے تھے کہ: جو شخص میرے بعد اپنی دولت سے تمہاری بھرپور خدمت کرے گا وہ ہے ”صادق الایمان“ اور ”صاحب احسان بندہ“، اے اللہ! عبدالرحمن بن عوف کو جنت کی سلسبیل سے سیراب فرما۔ (مسند احمد بہ حوالہ معارف الحدیث: ۲۸۱/۸)

چونکہ رسول اللہ صلی اللہ علیہ وسلم نے ارشاد فرمایا تھا کہ انبیاء علیہم السلام کے ترکے میں وراثت جاری نہیں ہوتی، وہ جو کچھ چھوڑیں وہ فی سبیل اللہ صدقہ ہے، اس لیے

فطری طور پر ازواجِ مطہرات کے لیے ازراہِ بشریت یہ فکر و تشویش کی بات ہو سکتی تھی کہ حضور صلی اللہ علیہ وسلم کے بعد ہمارا گزارا کس طرح اور کہاں سے ہوگا؟ رسول اللہ صلی اللہ علیہ وسلم نے ان کو مطمئن کرنے کے لیے فرمایا کہ اللہ کا ایک ”صادق الایمان بندہ“ جس کی فطرت میں اللہ نے احسان کی صفت خاص طور پر رکھی ہے تمہاری بھرپور خدمت کرے گا۔ آگے اپنے دعائیہ کلمہ میں حضرت عبدالرحمن بن عوفؓ کا نام متعین بھی فرمادیا کہ وہ کون ہوگا؟ ظاہر ہے کہ یہ پیشین گوئی حضور صلی اللہ علیہ وسلم کا ایک معجزہ تھا۔

(معارف الحدیث ۲۸۲/۸)

مذکورہ حدیث میں آپ صلی اللہ علیہ وسلم نے حضرت عبدالرحمن بن عوفؓ کو ”صادق الایمان“ اور ”صاحب احسان“ کہا، اور جنت کی نہر سلسبیل سے سیرابی کی ان کے لیے دعا فرمائی، یہ آپؓ کے لیے اعلیٰ درجہ کی فضیلت ہے۔

### فضائل حضرت سعد ابن ابی وقاصؓ

نامِ نامی: سعد، والد کا نام: مالک بن وہیب۔ کنیت: ابواسحاق۔ والد کی کنیت: ابووقاص۔ خاندان: قرشی، زہری۔ یہ بھی عشرہ مبشرہ میں سے ہیں۔ سترہ سال کی عمر میں اسلام قبول کیا، آپ صلی اللہ علیہ وسلم کے ساتھ تمام غزوات میں شریک ہوئے۔ اللہ کی راہ میں سب سے پہلے تیر چلایا۔ ولادت: ہجرت سے تین بیس سال قبل۔ وفات: ۵۵ھ میں مدینہ میں، مروان بن الحکم نے نمازِ جنازہ پڑھائی اور جنت البقیع میں دفن کیے گئے۔ (الاکمال فی اسماء الرجال: ۵۸۶)

نبی صلی اللہ علیہ وسلم نے حضرت سعدؓ پر اپنے ماں باپ کو فدا کیا  
 حضرت علیؓ سے روایت ہے کہ میں نے نہیں سنا رسولِ خدا صلی اللہ علیہ وسلم سے  
 کہ آپ صلی اللہ علیہ وسلم نے جمع کیا ہوا اپنے ماں باپ کو کسی کے لیے سوائے سعد ابن ابی  
 وقاص کے، میں نے غزوہ احد کے دن آپ صلی اللہ علیہ وسلم کو فرماتے ہوئے سنا:  
 ”یا سعد! ارم، فداک ابي وامي“ اے سعد! تیر چلاتے رہو، میرے ماں باپ تم پر  
 قربان ہوں۔ (مسلم: ۲/۲۸۰)

بلاشبہ آنحضرت صلی اللہ علیہ وسلم کی طرف سے یہ صرف ہمت افزائی نہ تھی؛ بلکہ  
 بہتر سے بہتر الفاظ میں اپنی انتہائی دلی مسرت اور خوشی کا اظہار بھی تھا۔

(معارف الحدیث: ۸/۲۸۳)

### ”نیک آدمی“ کے مصداق حضرت سعدؓ

حضرت عائشہؓ بیان فرماتی ہیں کہ رسول اللہ صلی اللہ علیہ وسلم کو مدینہ تشریف آوری  
 پر (غالباً کسی وقتی حالات کی وجہ سے) نیند نہیں آرہی تھی، آپ صلی اللہ علیہ وسلم نے فرمایا:  
 کاش! کوئی نیک آدمی آج رات میری چوکیداری کرتا، اُسی وقت ہم نے ہتھیار کی  
 جھنکار سنی، پس آپ صلی اللہ علیہ وسلم نے پوچھا: کون ہے؟ تو آنے والے نے کہا: سعد بن  
 ابی وقاص۔ رسول اللہ صلی اللہ علیہ وسلم نے ان سے پوچھا: کیوں آئے ہو؟ حضرت سعدؓ  
 نے عرض کیا: میرے دل میں آپ کے متعلق خطرہ پیدا ہوا کہ مبادا کوئی دشمن آپ کو  
 ایذا پہنچائے، آپ کی حفاظت اور چوکیداری ہی کے ارادہ سے آیا ہوں، تب آپ

صلی اللہ علیہ وسلم نے ان کے لیے دعا کی، پھر سو گئے۔ (ترمذی: ۲۱۶/۲)

بلاشبہ حضرت سعد بن ابی وقاصؓ کے قلب کا رسول اللہ صلی اللہ علیہ وسلم کے ساتھ یہ للہی عاشقانہ تعلق ان پر اللہ تعالیٰ کی عظیم نعمت اور بڑی فضیلت ہے۔

(معارف الحدیث: ۲۸۴/۸)

### جہادِ اسلامی کی تاریخ میں سب سے پہلی تیر اندازی

قیس بن ابی حازم سے روایت ہے کہ میں نے سنا سعد ابن ابی وقاص سے، وہ فرماتے تھے: میں عربوں میں سے پہلا شخص ہوں جس نے اللہ کے راستہ میں دشمنوں پر تیر اندازی کی۔ اور ہم نبی کریم صلی اللہ علیہ وسلم کے ساتھ جہاد کیا کرتے تھے ایسی حالت میں کہ ہمارے لیے کھانے کا کوئی سامان نہیں ہوتا تھا سوائے درختوں کے پتوں کے؛ یہاں تک کہ ہم میں سے ایک استنجا کرتا تھا جس طرح اونٹ اور بکری استنجا کرتی ہے، یعنی مینگنیوں کی شکل میں استنجا نکلتا تھا، (بالکل خشک) جس میں کوئی چپک نہیں ہوتی تھی، اب قبیلہ بنو اسد مجھے احکامِ اسلام سے ناواقف قرار دیتا ہے!! بخدا! تب تو میں نامراد رہا اور میرے سارے عمل غارت گئے۔

واقعہ یہ ہوا تھا کہ بنو اسد نے حضرت عمرؓ سے آپؐ کی شکایت کی تھی کہ یہ

نماز اچھی نہیں پڑھتے۔ (بخاری شریف: ۵۲۸/۱)

واقعہ یہ ہے کہ ہجرت کے پہلے ہی سال صحابہ کرامؓ کی ایک جماعت کو۔

جس میں حضرت سعد ابن ابی وقاصؓ بھی تھے۔ رسول اللہ صلی اللہ علیہ وسلم نے جہاد کے

لیے روانہ فرمایا تھا، اسی سرے میں حضرت سعد ابن ابی وقاصؓ نے تیر اندازی کی، جہادِ اسلامی کی تاریخ میں یہ پہلی تیر اندازی تھی، اسی واقعہ کا حوالہ دیتے ہوئے حضرت سعدؓ نے فرمایا کہ اللہ کی توفیق سے راہِ خدا میں میں نے ہی سب سے پہلے تیر چلایا۔ (معارف الحدیث: ۸/۳۸۵)

### حضرت سعدؓ ”مستجاب الدعوات“ تھے

حضرت سعدؓ سے مروی ہے کہ نبی صلی اللہ علیہ وسلم نے دعا فرمائی: ”اللہم استجب لسعد حین دعاک“ اے اللہ! سعد کی دعا قبول فرما جب وہ دعا کریں۔ (ترمذی: ۲/۲۱۶)

چنانچہ حضرت سعدؓ ”مستجاب الدعوات“ مشہور تھے، جو بھی دعا کرتے اللہ تعالیٰ قبول فرماتے۔

۲۱ھ میں ایرانیوں نے عراقِ عجم میں نہایت عظیم جنگی تیاریاں شروع کیں، حضرت عمرؓ نے ان تیاریوں کا حال سنا تو تمام فوجی مرکزوں میں اسلامی فوج کو بھی تیار کرنے کے احکامات صادر فرمائے، کوفہ اسلامی فوج کا سب سے بڑا مرکز تھا؛ اس لیے حضرت سعد ابن ابی وقاصؓ نے نہایت اہتمام سے تیاری شروع کی؛ مگر یہاں ایسے لوگ پیدا ہو گئے تھے جو جہاد سے جان چراتے تھے، حضرت سعد بن ابی وقاصؓ نے ان کی شکایت لکھ کر مدینہ منورہ بھیجی، تو ان لوگوں کو حضرت سعدؓ سے دشمنی پیدا ہو گئی اور انہوں نے حضرت عمرؓ سے ان کی شکایت کی، ان میں ایک

شکایت یہ تھی کہ وہ نماز ٹھیک سے نہیں پڑھاتے، حضرت عمرؓ نے حضرت عمار بن یاسرؓ کو گورنر بنا کر بھیجا اور آپ کو واپس بلایا، جب آپ آئے تو حضرت عمرؓ نے ان سے کہا: ابواسحاق! کوفہ والوں نے تمہاری شکایت کی کہ تم نماز ٹھیک سے نہیں پڑھاتے۔ حضرت سعدؓ نے جواب دیا: میں نے جس طرح نبی صلی اللہ علیہ وسلم کو نماز پڑھاتے ہوئے دیکھا ہے اسی طرح پڑھاتا ہوں، اس میں ذرہ برابر بھی کمی نہیں کرتا، پہلی دو رکعتیں طویل پڑھاتا ہوں اور آخری دو رکعتیں ہلکی پڑھاتا ہوں، حضرت عمرؓ نے فرمایا: آپ کے بارے میں میرا گمان یہی تھا کہ آپ سنت کے خلاف نماز نہیں پڑھاتے ہوں گے؛ لیکن شکایات کے ازالہ کے لیے باقاعدہ تحقیق بھی ضروری ہے، چنانچہ تحقیق احوال کے لیے آپ نے حضرت محمد بن مسلمہؓ کو حکم دیا کہ حضرت سعدؓ کو لے کر کوفہ جاؤ اور ہر مسجد میں نماز کے بعد ان کو کھڑا کر کے پوچھو کہ ان کے بارے میں کیا شکایتیں ہیں؟ انہوں نے کوفہ کی ایک ایک مسجد میں جا کر حضرت سعدؓ کے بارے میں تحقیق کی، اہل کوفہ حضرت سعدؓ کے اچھے کاموں کی تعریف کرتے رہے اور کسی نے کوئی شکایت والی بات نہیں کہی، صرف بنو عبس کی مسجد میں ایک شخص نے۔ جس کا نام اسامہ بن قتادہ تھا اور کنیت ابوسعہ تھی۔ تین شکایتیں کیں:

پہلی شکایت: سعد جنگ کے لیے دستے بھیجتے ہیں؛ مگر خود شریک نہیں ہوتے۔ حضرت سعدؓ کو ”عرق النساء“ (رانوں سے ٹخنوں تک پہنچنے والا درد) کی بیماری تھی، ان کے پیر میں شدید درد تھا، گھوڑے پر سوار ہونا اور میدان جہاد میں

جانا ان کے لیے ممکن نہ تھا؛ اسی لیے آپ نے جنگِ قادسیہ میں بلند جگہ پر بیٹھ کر نگرانی و سرپرستی فرمائی تھی۔

دوسری شکایت: مال کی تقسیم میں برابری نہیں کرتے، اور تیسری شکایت یہ کہ اپنے فیصلوں میں انصاف نہیں کرتے۔

یہ سن کر حضرت سعدؓ نے تین بد دعائیں دیں: اے اللہ! اگر یہ شخص جھوٹا ہے اور محض ریاکاری اور شہرت کے لیے کھڑا ہوا ہے تو اس کی زندگی دراز کر، اس کی غریبی لمبی کر، اور اس کو فتنوں کا نشانہ بنا۔ تین شکایتوں کے بدلے میں تین بد دعائیں دیں۔

چونکہ حضرت سعدؓ مستجاب الدعوات تھے، حضور صلی اللہ علیہ وسلم نے ان کے مستجاب الدعوات ہونے کی دعا فرمائی تھی؛ اس لیے ان کی بد دعا قبول ہوئی؛ چنانچہ اُس بد نصیب کی عمر اتنی لمبی ہوئی کہ بھنویں آنکھوں پر گر پڑیں، کوئی چیز دیکھنی ہو تو بھنوں کو اٹھا کر دیکھتا، راستوں میں لوگوں سے مانگتا پھرتا، اور عورتوں کو راستہ میں چھیڑتا پھرتا، لوگ اُسے برا بھلا کہتے، وہ جواب دیتا: سعد کی بد دعا لگ گئی ہے۔

(بخاری شریف: ۱۰۴/۱)

وكان سعدٌ معروفًا بإجابة الدعوة. (حضرت سعدؓ مستجاب الدعوات

مشہور تھے)۔ (فتح الباری: ۲/۲۴۰)

ایک اور حدیث میں ہے: حضرت خیشمہ ابن ابی سبرہؓ (جو کبار تابعین اور

ثقافت میں سے ہیں) بیان کرتے ہیں کہ میں جب مدینہ آیا تو میں نے اللہ سے دعا کی کہ: مجھ کو نیک ہمنشین میسر ہو، (یعنی مجھ کو کوئی ایسا نیک بخت مل جائے جو ہمنشین بننے کی کامل استعداد اور صلاحیت رکھتا ہو، اور اس کی ہمنشینی سے استفادہ کیا جاسکتا ہو) چنانچہ حق تعالیٰ نے حضرت ابو ہریرہؓ جیسی ہستی مجھ کو میسر فرمائی جن کی صحبت میں نے اختیار کی (اور بغرض استفادہ ان کی خدمت میں حاضری دینے لگا) میں نے (ایک دن اُن سے) عرض کیا: میں نے اللہ تعالیٰ سے دعا مانگی تھی کہ مجھ کو نیک ہمنشین میسر ہو، تو اللہ تعالیٰ نے میری دعا قبول فرما کر آپ جیسا ہمنشین مجھ کو میسر فرمایا، حضرت ابو ہریرہؓ نے پوچھا: آپ کہاں کے رہنے والے ہو؟ میں نے عرض کیا: میں کوفہ کا رہنے والا ہوں اور وہاں سے چل کر یہاں اس لیے آیا ہوں کہ (نیک و بابرکت ہمنشینی کے ذریعہ) خیر کا جو یا اور (اپنے نفس کے لیے) بھلائی کا طلب گار ہوں، (یہ سن کر حضرت ابو ہریرہؓ نے) فرمایا: کیا تمہارے درمیان حضرت سعد بن ابی وقاص نہیں ہیں جو مستجاب الدعوات ہیں؟... الخ۔

(مشکاۃ المصابیح: ۵۷۸/۲، جامع فضائل)

حضرت سعدؓ سے متعلق یہ چند باتیں بھی قابل ذکر ہیں، جو صحیح احادیث و روایات میں متفرق طور پر بیان کی گئی ہیں:

ایک موقع سے آپؓ نے خود بیان فرمایا کہ میں رسول اللہ صلی اللہ علیہ وسلم کی ایمان و اسلام کی دعوت قبول کرنے والا تیسرا آدمی ہوں، مجھ سے پہلے صرف اللہ

کے دو بندوں نے اسلام قبول کیا تھا، آپؐ اُس وقت صرف سترہ سالہ نوجوان تھے، ان کی والدہ نے ان پر انتہائی دباؤ ڈالا کہ وہ اپنے باپ، دادا کا مشرکانہ دین و مذہب چھوڑ کر اس نئے دین (اسلام) کو قبول نہ کریں، جب حضرت سعدؓ ان کی بات ماننے کے لیے تیار نہیں ہوئے تو انہوں نے قسم کھالی کہ جب تک تو میری بات نہیں مانے گا نہ کچھ کھاؤں گی، نہ کچھ پیوں گی۔

اسی کے مطابق انہوں نے عمل شروع کر دیا، کئی دن تک نہ کچھ کھایا، نہ پیا، اس درمیان میں تین دفعہ ان پر بے ہوشی بھی طاری ہوئی؛ حضرت سعدؓ ان کو منانے کی کوشش تو کرتے رہے؛ مگر اسلام چھوڑنے پر آمادہ نہیں ہوئے، صحیح مسلم شریف کی ایک روایت میں ہے کہ اسی موقع پر یہ آیت نازل ہوئی: **وَإِنْ جَاهَدَكَ عَلِيٌّ أَنْ تُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا وَصَاحِبُهُمَا فِي الدُّنْيَا مَعْرُوفًا.** (لقمان: ۱۵) (مسلم شریف: ۲۸۱/۲)

حضرت سعد بن ابی وقاصؓ کا یہ واقعہ بھی خاص طور سے قابل ذکر ہے کہ انہوں نے حضرت عثمانؓ کی شہادت کے بعد حضرت علیؓ سے بیعت تو کر لی تھی؛ لیکن جب اس مظلومانہ شہادت کے نتیجہ ہی میں باہمی خانہ جنگی اور قتل و قتال کا فتنہ شروع ہوا تو آپؐ نے اپنے آپ کو اس سے بالکل الگ رکھنے اور دور رہنے کا فیصلہ کر لیا، چنانچہ جب حضرت علیؓ یا ان کے بعض خاص رفیقوں نے آپؐ کو جنگ میں اپنا ساتھ دینے کے لیے آمادہ کرنا چاہا تو انہوں نے کہا کہ ”مجھ کو ایسی تلوار لا کر دے

دو کہ اس سے میں کافر پروا کروں تو اس کو قتل کر دے، اور اگر مؤمن پروا کروں تو کوئی اثر نہ کرے“ اور پھر اس خانہ جنگی اور قتل و قتال سے الگ رہنے ہی پر اکتفا نہیں کیا؛ بلکہ مدینہ طیبہ کی آبادی سے فاصلہ پر وادی عقیق میں ان کی زمین تھی وہاں مکان بنا لیا اور اپنے اہل و عیال کے ساتھ سب سے الگ تھلگ وہیں پر رہائش اختیار فرمائی، چاہتے تھے کہ خانہ جنگی کی باتیں بھی ان تک نہ پہنچیں۔

اسلامی تاریخ سے واقفیت رکھنے والے ہر شخص کو معلوم ہے کہ عراق اور

پورا ملک فارس انہیں کی قیادت میں فتح ہوا۔ (معارف الحدیث: ۲۸۶/۸)

جیسا کہ مذکورہ بالا سطور میں گذرا کہ حضرت سعدؓ نے مدینہ منورہ سے سات میل کے فاصلہ پر مقام ”عقیق“ میں اپنے لیے ایک قصر تعمیر کرایا تھا، آپ نے اسی میں گوشہ نشینی اختیار کی، اخیر عمر میں بینائی جاتی رہی، ۵۵ھ میں ستر سال سے زائد عمر میں انتقال فرمایا، بعض نے ۵۴ھ اور بعض نے ۵۸ھ بھی کہا ہے۔

جنازہ کندھوں پر اٹھا کر مدینہ منورہ لایا گیا اور مسجد نبوی میں نماز جنازہ ہوئی، مروان ابن حکم نے نماز جنازہ پڑھائی، پھر مقام ”بلقیع“ میں دفن کر دیا گیا، آپ نے وصیت کی تھی کہ غزوہ بدر میں اُون کا جو جبہ میرے جسم پر تھا اُسی میں مجھے کفنایا جائے، وہ میں نے اسی دن کے لیے خاص کر رکھا ہے، چنانچہ اُسی میں آپ کو کفن دیا گیا۔ (اکمال فی اسماء الرجال: مشکاة: ۵۹۶-۵۹۷، اسد الغابہ: ۲/۹۰۸، بحوالہ ندائے

یہ بات بھی مسلمات میں سے ہے کہ ”عشرہ مبشرہ“ میں سب سے آخر میں وفات پانے والے حضرت سعد ابن ابی وقاصؓ ہی ہیں۔

(اکمال فی اسماء الرجال، مشکاة: ۵۹۶، معارف الحدیث: ۲۸۷/۸)

## فضائل حضرت سعید بن زیدؓ

حضرت سعیدؓ بھی عشرہ مبشرہ میں سے ہیں

حضرت مغیرہ بن شعبہؓ امیر معاویہؓ کی طرف سے کوفہ کے گورنر تھے، ایک روز وہ جامع مسجد میں عوام کے ایک حلقہ میں بیٹھے تھے کہ حضرت سعید بن زیدؓ داخل ہوئے، تو انہوں نے نہایت تعظیم و تکریم کے ساتھ ان کا استقبال کیا اور اپنے پاس بٹھایا، اسی اثنا میں ایک دوسرا آدمی اندر آیا اور حضرت علیؓ کی شان میں نامناسب کلمات استعمال کرنے لگا، حضرت سعیدؓ سے ضبط نہ ہو سکا، بولے: مغیرہ! مغیرہ! لوگ تمہارے سامنے رسول اللہ صلی اللہ علیہ وسلم کے جاں نثاروں کو گالیاں دیتے ہیں اور تم منع نہیں کرتے؟ اس کے بعد اصحاب عشرہ میں سے آٹھ آدمیوں کا نام لے کر فرمایا کہ رسول اللہ صلی اللہ علیہ وسلم نے ان کو جنت کی بشارت دی ہے، اور اگر چاہو تو میں نویں آدمی کا نام بھی لے سکتا ہوں، لوگوں نے اصرار کیا تو فرمایا: نواں میں ہوں۔

(سیر الصحابہ: ۱۸۶/۲)

حضرت سعید بن زیدؓ بھی صدیقین میں سے ہیں اور بلاشبہ جنتی ہیں

عن سعید بن زید أنه قال: أشهد على التسعة أنهم في الجنة، ولو

شہدت علی العاشر لم اثم، قيل: وكيف ذاك، قال: كنا مع رسول الله ﷺ بـ حراء فقال: اثبت حراء! فإنه ليس عليك إلا نبي أو صدیق أو شهيد... الخ. (سنن الترمذي: ۲۱۶/۲) حضرت سعید بن زیدؓ سے روایت ہے انہوں نے فرمایا کہ ”میں نو حضرات کے بارے میں شہادت دیتا ہوں کہ وہ ”جنتی“ ہیں، اور اگر دسویں آدمی کے بارے میں یہی شہادت دوں کہ وہ جنتی ہے تو گنہگار نہ ہوں گا“، آپ سے کہا گیا: یہ بات کس طرح؟ حضرت سعید بن زیدؓ نے بیان کیا کہ ہم لوگ ایک روز رسول اللہ ﷺ کے ساتھ حراء پہاڑ پر تھے، (پہاڑ میں جنبش پیدا ہوئی اور وہ حرکت کرنے لگا) تو رسول اللہ ﷺ نے فرمایا: اے حراء! ساکن ہو جا؛ اس وقت تیرے اوپر یا تو اللہ کے نبی ہیں یا صدیق یا شہید الخ۔

حضرت سعید بن زیدؓ نے حضور ﷺ کے ارشاد کی بنیاد پر یقین کر لیا کہ یہ سب حضرات بلاشبہ ”جنتی“ ہیں اور اسی کی بنیاد پر ان کے جنتی ہونے کی شہادت دی ہے؛ کیونکہ اللہ کے نبی اور رسول اور صدیق اور شہید کے ”جنتی“ ہونے میں کوئی شبہ نہیں۔ (معارف الحدیث ۲۸۸/۸)

(یہ روایت تفصیل کے ساتھ شروع میں گزر چکی ہے۔)

### فضائل حضرت ابو عبیدہ ابن الجراحؓ

نام نامی: عامر۔ والد کا نام: عبد اللہ؛ (لیکن داد کی طرف منسوب ہو کر ”ابن الجراح“ کے نام سے مشہور ہوئے)۔ کنیت: ابو عبیدہ۔ لقب: امین

الامت۔ ولادت: ہجرت سے چالیس سال قبل۔ وفات: ۱۸ھ۔ منجملہ عشرہ مبشرہ کے ایک۔ فاتحِ شام۔ حضرت عمرؓ نے آپ کو حضرت خالد بن ولیدؓ کی جگہ اسلامی افواج کا سپہ سالارِ اعظم مقرر کیا تھا۔ (تحفۃ اللمعی: ۳۸۷/۸)

آپؓ کو بارگاہِ نبوت سے امین ہونے کا پروانہ ملا

حضرت انس بن مالکؓ سے مروی ہے کہ رسول اللہ صلی اللہ علیہ وسلم نے ارشاد

فرمایا: **إِنَّ لِكُلِّ أُمَّةٍ أَمِينًا، وَإِنَّا أَمِينُنَا أَيْتُهَا الْأُمَّةُ: أَبُو عُبَيْدَةَ ابْنُ الْجِرَاحِ.**

ہر امت میں کوئی دیانت دار ہوتا ہے، اور ہمارے دیانت دار اے امت

محمدیہ! ابو عبیدہ ابن الجراح ہیں۔ (بخاری شریف: ۵۳۰/۱)

حضرت حذیفہؓ بیان کرتے ہیں: ”عاقب و سید“ نبی صلی اللہ علیہ وسلم کے پاس

آئے (یہ دونوں نجران کے نصاریٰ کے وفد میں آئے تھے، عاقب کا نام عبدالمسیح تھا،

اور سید کا نام ایہم یا شرحبیل تھا، ان کے ساتھ ابو الحارث بن علقمہ بھی تھا، یہ سب

عیسائی مذہب کے بڑے لوگ تھے، ان کو سورۃ آل عمران: آیت: ۶۱ کے مطابق

مباہلہ کی دعوت دی گئی، انہوں نے انکار کیا اور اسلامی حکومت سے مصالحت کی)

دونوں نے عرض کیا: آپ ہمارے ساتھ اپنے دیانت دار آدمی کو بھیجیے، آپ صلی اللہ علیہ وسلم

نے فرمایا: میں ابھی تمہارے ساتھ دیانت دار آدمی کو بھیجوں گا جو واقعی دیانت دار

ہے، پس لوگ اس کے لیے اُونچے ہوئے (تاکہ اس پر نبی صلی اللہ علیہ وسلم کی نظر پڑے

اور آپ صلی اللہ علیہ وسلم اس کا انتخاب فرمائیں، صحابہؓ کا اس میں حرص کرنا صفتِ مذکورہ کو

حاصل کرنے کے لیے تھا؛ نہ کہ ولایت کو حاصل کرنے کے لیے۔ (فتح الباری: ۷/۹۴)

پس آپ ﷺ نے حضرت ابو عبیدہؓ کو بھیجا۔ (ترمذی شریف: ۲/۲۱۶)

کنز العمال میں حضرت حذیفہؓ کی حدیث مسند احمد وغیرہ متعدد کتب حدیث کے حوالہ سے بھی نقل کی گئی ہے اور اس میں رسول اللہ ﷺ کا ارشاد ان الفاظ میں نقل کیا گیا ہے: لَا بُعِثَنَّ إِلَيْكُمْ أَمِينًا حَقَّ أَمِينٍ، أَمِينًا حَقَّ أَمِينًا حَقَّ أَمِينٍ. آپ ﷺ نے ”أَمِينًا حَقَّ أَمِينٍ“ کا لفظ تین دفعہ فرمایا، ظاہر ہے کہ آنحضرت ﷺ کے تین دفعہ اس کلمہ کے ارشاد فرمانے سے وصفِ امانت کے لحاظ سے حضرت ابو عبیدہؓ کی عظمت و فضیلت میں اور اضافہ ہو جاتا ہے۔

(معارف الحدیث ۸/۲۹۰)

قرآن پاک اور احادیث نبویہ میں ”امانت“ کا لفظ بہت وسیع معنی میں استعمال ہوا ہے، اس کا مطلب یہ ہے کہ اللہ اور اس کے بندوں کے حقوق سے متعلق جو ذمہ داریاں کسی بندہ پر ہوں، صحیح اور پورے طور پر ان کو ادا کرنا۔

اس روایت سے معلوم ہوا کہ اللہ تعالیٰ کی خاص عنایت و توفیق سے

حضرت ابو عبیدہؓ کو اس صفت میں امتیاز حاصل تھا۔ (معارف الحدیث ۸/۲۸۹)

اولادِ آدم میں حضراتِ انبیاء علیہم السلام کے بعد اگر کوئی جماعت افضل و اکمل، اعلیٰ و ارفع، متقی و پرہیزگار اور محبوب پروردگار ہے تو وہ صرف اور صرف حضراتِ صحابہ کرام علیہم الرحمۃ والرضوان کی پاکیزہ جماعت ہے، جن کے قلوب

صفاتِ ذمیمہ سے پاک و منزہ تھے، ان کو اللہ تعالیٰ کے وعدوں پر اور آخرت کی لا زوال نعمتوں پر ایسا مضبوط و مستحکم یقین تھا کہ جس کو دنیا و مافیہا کی آرائش و زیبائش کبھی متزلزل نہ کر سکی، ان کو اللہ اور اس کے رسول ﷺ سے ایسی محبت تھی کہ ان کے حکموں اور اشاروں پر جان قربان کر دینا اور راہِ خدا میں خون کا آخری قطرہ بہا دینا نہ صرف سہل و آسان؛ بلکہ اس کو عین سعادت سمجھتے تھے، نبی کریم ﷺ دینِ مبین کو اللہ تعالیٰ کے پاس سے لانے والے ہیں تو صحابہ کرامؓ مکمل امانت و دیانت کے ساتھ امت تک پہنچانے والے ہیں، حضور ﷺ نے اگر دین سمجھایا تو صحابہؓ نے پوری انسانیت کو عمل کر کے دکھایا، پھر اللہ تعالیٰ نے ان کو ”أُولَئِكَ هُمُ الرُّشِدُونَ“ کے ذریعہ ”راہِ راست پر ہونے کی“ سند دی، کبھی ان کو ”رَضِيَ اللَّهُ عَنْهُمْ وَرَضُوا عَنْهُ“ کے خطاب سے نوازا، تو کبھی ”لَهُمْ مَغْفِرَةٌ وَأَجْرٌ عَظِيمٌ“ کا مرثدہ سنایا، اور کبھی ”أَشِدَّاءُ عَلَى الْكُفَّارِ رُحَمَاءُ بَيْنَهُمْ“ سے ان کے دینی مزاج و افتادِ طبع کا تذکرہ کیا، تو کبھی ”لِيَغِيظَ بِهِمُ الْكُفَّارَ“ کے ذریعہ ان سے بغض و عداوت رکھنے والوں کی جبلتِ فاسدہ و کاسدہ، فطرتِ خبیثہ و حسیسہ کو اجاگر کیا، کبھی ”وَالَّذِينَ تَبَوَّؤُا الدَّارَ وَالْإِيمَانَ“ اِلی قولہ: ”فَأُولَئِكَ هُمُ الْمُفْلِحُونَ“ سے ان کے جذبہٴ ایثار و سخاوت اور کمزوروں سے محبت و الفت اور اخروی فلاح کو بیان کیا، تو کبھی ”تَرَهُمْ رُكَّعًا سُجَّدًا“ سے ان کی عبادت و ریاضت کو سراہا، لا تعداد احادیثِ طیبہ صحابہؓ کے مناقب و فضائل میں وارد ہوئی ہیں، جو ان کے اعلیٰ و ارفع

ہونے کی کھلی ہوئی شہادتیں ہیں۔

اللہ تعالیٰ ہم سب کو ”اسوۂ رسول“ و ”اسوۂ صحابہ“ اختیار کرنے کی توفیق عطا

فرمائے، آمین۔

مراجع و مصادر:

- ① قرآن کریم ② تفسیر روح المعانی ③ بخاری شریف ④ مسلم شریف ⑤ ترمذی شریف
- ⑥ عمدۃ القاری ⑦ فتح الباری ⑧ معارف الحدیث ⑨ تحفۃ اللمعی ⑩ تحفۃ القاری
- ⑪ رحمۃ اللہ الواسعۃ ⑫ سیر الصحابہ ⑬ حیاۃ الصحابہ ⑭ کنز العمال مترجم ⑮ ابوبکر صدیق
- اکبر ⑯ عقائد اسلام ⑰ ندائے شاہی دسمبر ۲۰۱۱ء